

शेनवार, 10 सप्टेंबर 2022



प्रशासकीय कारकिर्दींत गोवा डेरीक फायदो >>3

तिठ्यार

राणी एलिझाबेथ: भारतांत एका दिसाचो राष्ट्रीय दुखवटो

लंडन: इतिहासांत ब्रिटनाचे गादयेर खूबसो काळ विराजमान आशिल्ली राणी एलिझाबेथ दुसरी हांकां बिरेस्तारा जाण्टेपणांत मरण आयलें. पिरायेच्या 96व्या वर्सा स्कॉटलंडांतल्या बाल्मोरल हांगासरल्या प्रासादांत तांणी निमाणो स्वास घेतलो. हे फाटभुंयेर भारत सरकारान एका दिसाचो राजकी दुखवटो पाळपाचो निर्णय घेतला. 11 सप्टेंबर दिसा भारतांत राष्ट्रीय दुखवटो पाळटले अशी म्हायती गृह मंत्रालयान दिली.

नूपुर शर्माक सुप्रीम कोर्टाची थाकाय

नवी दिल्ली: प्रेशीत पेंगबरां विशीं वादग्रस्त विधान करपी भाजपाच्यो निलंबीत म्हणयाच्यो नूपुर शर्मा हांकां सुप्रीम कोर्टांत थाकाय दिल्या. शर्मा हांचे अटकेचे आदेश पुलिसांक दिवचे अशी मागणी करपी याचिकेचेर सुनावणी घेवपाक कोर्टान न्हयच सुनावला.

दिल्लींत इमारत कोसळून 5 लोक विडुल्ल्याची भिरांत

नवी दिल्ली: नवी दिल्लींतल्या आझाद मार्केट वाठारांतली एक चार माळ्याची इमारत कोसळ्ळी. ह्या इमारती पोंदा 5 लोक विड्डून उरिल्ल्याची भिरांत उक्तायल्या.

रशियेन सिरियांतल्या 120 बंडखोरांक मारले जिवेशी

मॉस्को: रशिया आनी युकेन हांचें मदीं अजुनूय झूज सुरुच आसा. अशें आसतनाच आतां रशियान मध्य पूर्व आशियांतल्या सिरियाचेरूय हवाई हल्ले केले. ह्या हल्ल्यांत 120 बंडखोर मारिल्ल्याची खबर आसा. वायव्य सिरियांतले अल कायद्या कडेन संबंदीत नुसरा फ्रंटच्या सुवातींनी रशियेच्या झुजारी विमानांनी खर बॉम्ब हल्ले केले. ह्या हवाई हल्ल्यांक लागून वाठारांत एकूच खवढक पडलो. नुसरा फ्रंटाचे खूबशो सुवातो नश्ट जाल्यो.

भाजपाची लोकसभा वेंचणुकेची तयारी सुरु

नवी दिल्ली: 2024 वर्सा जावपी लोकसभा वेंचणुके खातीर भाजपान तयारी सुरु केल्या. जैता खातीर जें कितें करूंक मेळटलें तें सगलें करपाची तयारी भाजपाची आसता. ताचोच एक वांटो म्हूण लोकसभा वेंचणुके खातीर भाजपान 15 राज्यां खातीर नवे प्रदेश प्रमारी आनी जोड प्रमारींची नेमणूक केल्या.

संपादकीय

एक आशिल्ली महाराणी.....

तापमान

चडांत चड 28
 उण्यांत उणें 26

शॉर बाजार

सेसेक्स 59,793.14
 निफ्टी 17,833.35

भांगर:रुप्याचें मोल

भांगर (10 ग्राम) रु. 52,375
 रुपये (एक कील) रु. 55,000

दावखूल

महेश दिवेकार



पुरावो मेळ्ळो जाल्यार आमी भ्रश्ट लोकप्रतिनिधींचेर पसून कडक कारवाय करतले.

लोकभाशेंत लोकांचो आवाज

भांगरभूंय



नीरज चोपडान रचलो इतिहास >>8



‘कलींस’ रॅस्टोरण्टाचें बेकायदो बांदकाम मोडलें

सर्वोच्च न्यायालयाचे स्थगितीक लागून कांय भाग वाटावलो

■ भांगरभूंय । प्रतिनिधी

म्हापशें: हणजुण दर्यादेगे वयलें सीआरझॅड वाठारांत येवपी तशेंच सोनाली फोगट मरण प्रकरणांत वादग्रस्त थारिल्लें कलींस रॅस्टोरण्टाचें बेकायदो बांदकाम निमाणें सरकारान मोडलें. सर्वोच्च न्यायालयान स्थगिती दिल्लो भाग सोडून रॅस्टोरण्टाचें हेर बांदकाम मातयेभरवण केलें.



कलींस रॅस्टोरण्टाचें बांदकाम जेसीबी वरवीं मोडटना. दुसऱ्या फोट्यांत कलींस रॅस्टोरण्टाचो फुडलो भाग मोडटना कर्मचारी.



(उमेश झर्मेकार)

रावपाचे निर्देश जिल्होधिकाऱ्यांनी दिल्ले.

ते प्रमाण शुक्रारा सकाळीं सात वरांचेर अतिक्रमण हटाव पंगड, दंडाधिकारी, पुलीस, सर्वेयर, भौबांखा पंगड रॅस्टोरण्टा कडेन हजर जाले. सर्वेर विभागान मेजणी केले उपरांत सकाळीं 8 वरांच्या सुमाराक खर पुलीस बंदोबस्तांत रॅस्टोरण्ट मातयेभरवण करपाचें काम अतिक्रमण हटाव विरोधी पंगडान हातांत घेतलें. तीन जेसीबी, रॉप कट्याचो उपेग ह्या वेळार केलो. रॅस्टोरण्टाचो मुखेल भाग, रांदचे कुडी वयलें पाखें, गुदांव आनी नायट क्लबांचें भितलें बांदकाम मोडलें. सांजवेळा 6.30 वरांचेर ही कारवाय थांबायली.

मजगतीं, परतून उरिल्लें बांदकाम मोडपा खातीर जीसीआरझॅडएम हांकां जिल्होधिकाऱ्या वरवीं अतिक्रमण हटाव पंगडाची मागणी प्रक्रिया

खर पुलीस बंदोबस्तांत मोडलें बांदकाम

रॅस्टोरण्ट मोडपाची कारवाय सकाळीं जावपाची आशिल्ल्याची सुलूस लागिल्ल्यान रॅस्टोरण्टाचो नांवतकटो लिपयलो. तशेंच सकाळीं सात वरांचेर सरकारी यंत्रणा रॅस्टोरण्टाच्या प्राकारांत दाखल जाली आनी तांणी सर्वे केली आनी रॅस्टोरण्टांतलें साहित्य काडपाक वेळ दिलो. रॅस्टोरण्टांतल्या कर्मचाऱ्यांनी साहित्य भायर काडपाक सुरवात केली. रॅस्टोरण्टांत सोन्याचो व्हड प्रमाणांत सांठो आशिल्लो. भायर काडिल्लो हो सांठो उपरांत रिक्षान, टेम्पोन सुरक्षीत सुवातेर हालयलो.

रॅस्टोरण्टाच्या रांदचे कुडी वयलें पाखें जेसीबी वरवीं मोडपाक सुरवात जाले उपरांत रॅस्टोरण्टाच्या धनयाचीं भुरगीं रडपाक लागलीं. हें दृश्य पळोवन तांकां रडूंक आयलें. निमाणें कारवायेक स्थगिती मेळिल्ल्याची खबर मेळ्ळे उपरांत आनी कारवायेचें काम बंद जातकूच तांच्या मुखामळार हांसो फांकलो.

करची पडटली. उपरांत उरिल्लें बांदकाम मोडपा खातीर नवी तारीख जीसीआरझॅडएमाक जारी करची पडटली.

जिल्होधिकाऱी मामू हागे, पुलीस म्हानिरिक्षक ओमवीर सिंग, अधिक्षक

शोबीत स्वप्सेना, उपजिल्होधिकाऱी स्नेहा गिते, मामलेदार कृष्णा गांवस, अनील राणे सरदेसाय आनी हेर अधिकारी वां तशेंच पुलीस उपअधिक्षक जिवबा दळवी, विश्वेश कर्पे, निरिक्षक पेशा नायक, सोमनाथ

ड्रग्ज, बेकायदो बांदकामांक थारो दिवचे नातः मुख्यमंत्री

■ भांगरभूंय । प्रतिनिधी

पणजी : घुंवळे वखदां तशेंच बेकायदो बांदकामांक गोंयांत खंयचेच स्थितींत थारो मेळचो ना. कारवायेची प्रक्रिया सुरूच उरतली अशें मुख्यमंत्री डॉ. प्रमोद सावंत हांणी स्पश्ट केलां.

शेती खात्याची बसका घेतले उपरांत ते उलयताले. राज्यांत घुंवळे वखदां मेळपाचें प्रमाण वाडलां. घुंवळे वखदांचें प्रमाण वाडपा सयत खुनाचेंय प्रमाण वाडलां. कायदो सुवेवस्थेचो नियाड घेवपा खातीर दोन दिसां पयलीं मुख्यमंत्री डॉ. प्रमोद सावंत हांणी पुलीस मुख्यालयांत पुलीस अधिकाऱ्यां सयत बसका घेतिल्ली. उपाय येवजण्यो करपाचे आदेश तांणी पुलीस अधिकाऱ्यांक दिल्ले. घुंवळे वखदांक आळो घालपा खातीर तीन पेडलरांक प्रतिबंधात्मक अटक केल्या. बेकायदो बांदकाम

वा बेकायदो गजालींक कोणाचो हात आसलो जाल्यार ताका पुलीस सोडचे नात. तांचेर कारवाय जातली अशें मुख्यमंत्र्यांनी सांगलें.

जमीन हडप प्रकरणांत मंत्र्याचो हात आशिल्ल्याचो आरोप आदले प्रदेश काँग्रेस अध्यक्ष गिरीश

चोडणकार हांणी केला. एसआयटी कडेन कागाळ करपा सयत कागदपत्रां सादर करचीं. चवकशे उपरांत कारवाय जातली अशें मुख्यमंत्र्यांनी सांगलें.

कलींस रॅस्टोरण्टाचें बेकायदो बांदकाम

मोडपाची कारवाय जाली. हे विशीं उलयतना मुख्यमंत्र्यांनी सांगलें, कारवाय सुरू जातकूच सर्वोच्च न्यायालयाचो स्थगिती आदेश आयलो. जें बांदकाम मोडपाक स्थगिती आसा, तें सोडून हेर सगलीं बांदकामां मोडल्यांत. राष्ट्रीय हरीत लवादाच्या आदेशा उपरांत कारवाय जाली.

■ भांगरभूंय । प्रतिनिधी

पणजी: जमीन बळकावप प्रकरणांत निवृत् न्यायाधीश न्हीके जाधव हांच्या फुडारपणा खाला चवकशी आयोगाची स्थापणूक केल्या. बनावट कागदपत्रां वरवीं जमनी हडप केल्ल्या प्रकरणांची चवकशी करून जबाबदारी निश्चीत करप तशेंच ह्या संदर्भांतले कायदे बदला खातीर सरकाराक सल्ले दिवपाचें काम आयोग करतलो. गृह खात्यान हे विशींची काल (शुक्रारा) अधिसुचोवणी जारी केली.

बनावट कागदपत्रांच्या आधारान सरकारी तशेंच खाजगी जमीन लाटपी तशेंच तांची विक्री करप्यां आड सरकारान कांय म्हयन्यां पयलीं आयपीएस अधिकारी निधीन वाल्सन हांच्या फुडारपणा खाला विशेष तपास पंगडाची (एसआयटी) स्थापणूक केल्या. एसआयटीन ह्या प्रकरणांत

आयोगाचें काम कितें?
<ul style="list-style-type: none">सरकारी तशेंच खाजगी जमीन हडप प्रकरणांची चवकशी करून जबाबदारी निश्चीत करप.
<ul style="list-style-type: none">अशा प्रकरणांत सरकारी अधिकारी, कर्मचाऱ्यांच्या सहभागाची चवकशी करप.
<ul style="list-style-type: none">प्रशासकी प्रणालीतली पळवाट सोदून जमीन हडप प्रकरणां

खुबशा जाणांक अटक करपाची मोहीम सुरू केले उपरांत अशा प्रकरणांचे चवकशे खातीर निवृत् न्यायाधिशांच्या फुडारपणा खाला चवकशी आयोग स्थापन करतले अशें मुख्यमंत्री डॉ. प्रमोद सावंत हांणी कांय दिसां आदीं ब्रुट्टे खबरां चॅनला कडेन उलयतना सांगिल्लें. ते प्रमाण शुक्रारा आयोगा सयत आयोगाचे नेमूय अधिसुचीत केले.

प्राकृतीक शेतीक चालना दिवपाचो निर्णय

गोंयांत प्राकृतीक शेतीक प्रोत्साहन दिवपाचो निर्णय लेगीत मुख्यमंत्री आनी कृशी अधिकारी हांचे मदीं जाल्ले बसकेत घेतला. ह्या संदर्भांतले प्राकृतीक शेतीचे जाणकार आशिल्ले गुजरातचे राज्यपाल आचार्य देवव्रत 20 सप्टेंबराक गोंयांत येवन प्राकृतीक शेती विशीं कृशी अधिकारी, कर्मचाऱ्यांक मार्गदर्शन करतले अशी म्हायती लेगीत ह्या अधिकाऱ्यान दिली. रसायनीक साऱ्याचो वापर करिनासतना शेतांत जें आसा ताचो वापर करून जीं शेतां पिकयतात ताका प्राकृतीक शेती अशें म्हणटात. प्राकृतीक शेतीक ‘वीख मुक्त शेती’ अशेंय म्हणू येतलें अशेंय तांणी सांगलें.

बसकेंत कृशी खात्याचे संचालक नेव्हील आल्फोन्सो आनी हेर वरिश्ट अधिकाऱ्यां कडेन चर्चा केल्या. ताका लागून फुडल्या कांय दिसांत हे विशींचो प्रस्ताव कायदो खाल्या कडेन वचून रोखडीच ताका मंजुरी मेळपाची शक्यताय आसा अशें ह्या

अधिकाऱ्यान सांगलें.

मजगतीं, पडीक जमनी सरकार आपल्या ताब्यांत घेवन त्यो हेरांक कसपा खातीर दिवपाचो कायदो सरकार करतलें अशें संकेत हाचे पयलीं मंत्री सुभाष शिरोडकार हांणी दिल्लें.

नीरज चोपडान रचलो इतिहास >>8

सव्हें नंबर 42/10 मदलेंच बांदकाम मोडपाक स्थगिती

हेर सव्हें नंबरांतालीं बांदकामां कलींसाची न्हय : दावो

■ भांगरभूंय । प्रतिनिधी

पणजी : बांदकाम मोडपाचो दर्यादेग वेवस्थापन प्राधिकरणाचो आदेश वैध थारायतना हरीत लवादान कलींसची याचिका भायरयली आसली तरी सर्वोच्च न्यायालया कडल्यान ताका

काय प्रमाणांत थाकाय मेळ्ळ्या. हणजुण्यां कलींस रॅस्टोरण्टाचें सव्हें नंबर 42/10 मदलें बांदकाम मोडपाक सर्वोच्च न्यायालयान स्थगिती दिल्या. मात सगल्यो वेवसायीक कार्यावळी बंद दवरपाचो आदेश दिला. सव्हें नंबर 42/10 भायर जीं बांदकामां आसात तांचेर कारवाय करपाची मेकळीक दिल्या.

कलींसाचे याचिकेचेर 16 सप्टेंबराक फुडली सुनावणी जातली. कलींसाची आन्धान याचिका हरीत लवादान भायरयले उपरांत धनी लिनेट नूनीस हांणी सर्वोच्च न्यायालयांत याचिका घाली. हे याचिकेचेर शुक्रारा सुनावणी जाली. गोंय दर्यादेगा वेवस्थापन प्राधिकरणाक याचिकेंत प्रतिवादी केला.

सव्हें नंबर 42/10 मदीं जें कलींसाचें बांदकाम आसा, तें 1991चे पयलींचें आसा. हाका लागून ह्या बांदकामाक सीआरझॅड कायदो लागू जायना. सव्हें नंबर 42/10 भायर जीं बांदकामां आसात, तीं याचिकादाराची न्हय. ह्या बांदकामां कडेन याचिकादाराचो संबंघ ना असो युक्तिवाद कलींसाच्या आदवोगादान सर्वोच्च न्यायालयांत

केलो. जीसीझॅडएमए क नोटीस जारी करपा सयत सुनावणी 16 सप्टेंबराक दवरल्या. हाचे पयलीं 14 सप्टेंबर मेरेन प्रतिज्ञापत्र तशेंच प्लन आनी सगलीं कागदपत्रां जीसीझॅडएमए

क सादर करचीं पडटलीं असो आदेश सर्वोच्च न्यायालयान दिला. बांदकाम मोडपाची कारवाय सुरू आशिल्ल्यान ही याचिका तत्काळ सुनावणेक घेतिल्ल्याचें सर्वोच्च न्यायालयान सांगलें.

कलींस रॅस्टोरण्टाचें सीआरझॅड वाठारांतलें बांदकाम बेकायदो आसा. गोंय दर्यादेग वेवस्थापन प्राधिकरणाच्या आदेशांत हस्तक्षेप करपाक शकना अशें सांगून राष्ट्रीय हरीत लवादान कलींस रॅस्टोरण्टाचें धनी लिनेट नूनीस हांची याचिका भायरयली. ह्या आदेशाक लिनेट नूनीस हांणी सर्वोच्च न्यायालयांत आन्धान दिल्लें.

जमीन गैरवेव्हार प्रकरणांत संदीप वझरकाराक जामीन

27 लाखांक तोपी घातिल्ल्यान एसआयटीन केल्ली अटक

■ भांगरभूंय । प्रतिनिधी

पणजी: सांगोल्ड्यां प्लॉट दिवपाचें हांपस दाखोवन पक्के रावपी एका जोडप्याक 27 लाखांक तोपी घाल्ल्या प्रकरणांत विशेश तपास पंगडान (एसआयटी) पळेच्या संदीप अर्जुन

वझरकाराक अटक केल्ली. अटक केल्ल्या दुबाविताक म्हापशेंच्या जलरगती न्यायालयान 50 हजार रुपयांची वैयक्तीक हमी आनी 25 हजार रुपयांचें दोन हमिदार तशेंच हेर अटींचेर जामीन मंजूर केला.

ह्या प्रकरणांत पक्के रावपी पुरुषोत्तम कुमार अग्रवाल हांणी वयल्या प्रकरणांत कागाळ दाखल केले उपरांत म्हापशें पुलिसांनी सुकूर वाठारांत आशिल्ले ‘हर्षसमर्थ डेव्हलोपर्स’ कंपनीचो धनी

संदीप अर्जुन वझरकार (रा. बस्तोडें, मूळ सुकूर) आनी अविनाश सूर्या नायक (रा. बारांसवाडो, सांगोल्डे) हांचे आड गुन्यांव नोंद केल्लो. जमीन वेव्हार प्रकरणांत एसआयटी स्थापन

घेतिल्ले. ते उपरांत प्लॉट दिवपाक दुबावीत टाळाटळ करपाक लागले. ताका लागून अग्रवाल जोडप्यान तांकां दिल्ले पयशे परतून मागिल्ले.

वाडटच्या गुन्यांवांनी 90 टक्के बिगर गोंयकारांचो आस्पाव

सुदिन ढवळीकारः मुख्यमंत्र्याच्या विधानाक समर्थन

■ भांगरभूंय । प्रतिनिधी

पणजी : भायल्या राज्यांतल्यान कामगार गोंयांत येवन विविध प्रकाराचे गुन्यांव करीत आसात. फाटल्या कांय दिसांनी राज्यांत घडिल्ल्या गुन्यांवांनी 90 टक्के बिगर गोंयकारांचो आस्पाव

आशिल्ल्याचे स्पश्ट जाला, अशें वीज मंत्री सुदिन ढवळीकार हांणी शुक्रारा पत्रकारां कडेन उलयतना म्हणलें. राज्यांतल्या वाडट्या गुन्यांवांचेर उलयतना कांय दिसां पयलीं अशा

मुख्यमंत्री तशेंच गृहमंत्री ह्या नात्यान डॉ. प्रमोद सावंत हांणी गुन्यांवकारीचे नियंत्रण दवरपाक झुजा पॉवड्यार यत्न

चलयल्यात, अशें ढवळीकार हांणी म्हणलें.



गोंयांत सॅक्स ट्रॅफिकिंगांची प्रकरणां चड मात गुन्यांवकरांक ख्यास्त दिवपाचें प्रमाण शुन्य 'अन्याय रहित जिंदगी' एनजीओच्या अरुण पांडे हांचो दावो

■ भांगरभूंय । प्रतिनिधी

वास्को: गोंयांत सॅक्स ट्रॅफिकींग आनी चलयांची सोडवणूक करपाचें प्रमाण देशांत सगल्यांत चड आसा. मात गुन्यांवकारां ख्यास्त करपाचें प्रमाण मात शून्य आसा, असो दावो अन्याय रहित जिंदगी ह्या एनओजीचे जोड संस्थापक अरुण पांडे हांणी केला.

गोंयांतल्या सॅक्ट ट्रॅफिकींगाचेर आळाबंद हाडपा खातीर सरकारान लिंगीक वेव्हारात आशिल्ल्या दलालांचेर कारवाय करपा कडेन चड लक्ष दिवपाक जाय. तशेंच



न्यायालयांत तांचेर केशी घालपा खातीर वळी पडिल्ल्या चलयांक उर्बा दिवन तयार करपाक जाय अशें तांणी शुक्राराक पत्रकारां कडेन उलयतना सांगलें.

सॅक्स ट्रॅफिकींगा आड आमी वावुरतात. गोंयांत ट्रॅफिकींग आनी चलयांच्या सोडवणुकेच प्रमाण

देशांत सगल्यांत चड आसा अशें एनसीआरव्हीच्या 2021च्या अहवालांत नमूद केलां हांचें आमकां अजाप दिसलें ना. सॅक्स ट्रॅफिकींगां आड कारवाय करून चलयांचो व्हडा प्रमाणात सोडवणूक केल्ले खातीर गोंय पुलिसांक परबों भेटोवपाक जाय अशें पांडे हांणी सांगलें.

लिंगीक वेव्हारांत घुस्पल्ल्यांक पुलिसां अटक करतात मात फुडें तांकां बंदखणीच्या ख्यास्त वा हेर दंडात्मक कारवाय जायना ही दुदेंची गजाल आसा. गोंय हें मुखेल पर्यटन थळ आशिल्ल्यान लिंगीक वेव्हार खातीर हेर राज्यांतल्या व्हडा प्रमाणांत

चलयांक हाडटापाचे प्रकार जातात. असले वेव्हार करतल्यांक ख्यास्त जाल्ली दिश्टी पडना. ताका लागून तांका जल मेळता. खर ख्यास्त जाता अशें दिसल्यार सॅक्स ट्रॅफिकींगाचेर आळाबंद येवपाक शकता अशें मत पांडे हांणी उक्तायलें.

दलालांच्या हातांतल्या चलयांची सोडवणूक केली म्हणटगीर पुलिसांचें काम सोपता आनी न्याय वेवस्थेचें काम सुरू जाता. गुन्यांवकारांक ख्यास्त कित्याक जावपाक शकना हें सरकारान पळोवपाक जाय. इतल्या व्हडा प्रमाण गुन्यांव नोंद जावन लेगीत गुन्यांवकारांक ख्यास्त

जावपाचें प्रमाण शून्य कित्याक हाचो पुरायपणान अभ्यास करपाक जाय. सोडवणूक केल्ल्यो 93 टक्के चलयो हेर राज्यांतल्यो आशिल्ल्यान न्यायालयांत पुरावे सादर करप शक्य जायना. ताका लागून गुन्यांवकार सुटतात. ह्या चलयांक न्यायालयांत साक्ष दिवपा खातीर तयार करून तांका गोंयांत येवपाचो आनी वचपाचो तशेंच रावपाचो आनी खावपाचो खर्च सरकारान करपाक जाय. तशें केल्यार सॅक्स ट्रॅफिकींगांत घुस्पल्ल्यांक ख्यास्त करप शक्य जातलें आनी ट्रॅफिकींगाचेर आळाबंद येतलो अशें अरुण पांडे हांणी सांगलें.

काणकोणच्या उजो पालोवपी

कार्यालयांत कर्मचाऱ्यांचो उणाव

■ भांगरभूंय । प्रतिनिधी

काणकोण: काणकोणच्या उजो पालोवपी कार्यालयांत कर्मचाऱ्यांचो उणाव आशिल्ल्या तांच्या काम करपाचेर ताचो परिणाम जावपाक लागला. ह्या कार्यालयाक स्वताची सुवात ना. कार्यालयांतलो फोन उखोलपाक लेगीत मनीस ना. एका जवानाक तें काम करचें पडटा.

काणकोण तालुक्यांची लोकसंख्या सुमार 51 हजार आसा. भुगोलीक वाठार व्हडलो आशिल्ल्यान तालुक्यांत उजो

पालोवपी दलाची दोन कार्यालयांची गरज आसा. सद्या कार्यालयांत 21 कर्मचाऱ्यांची गरज आसतना फकत 14 कर्मचारी आसात. ताचेर कामाचें सामकें चेंपण आसता.

मेळिल्ले म्हायती प्रमाण राज्यांतल्या सगल्या उजो पालोवपी कार्यालयांत कर्मचाऱ्यांचो सामको उणाव आसा. सरकारान कर्मचाऱ्यांची भरती करूंक नाशिल्ल्यान आणीबाणीच्या वेळार काम करपी जवानांचेर ताण पडपाक लागला.

पोरणें गोंय बांदकाम: नोटिशे उपरांत परवाने रद्द करपाची मेकळीक कायम नगर नियोजन, पंचायतीक नव्यान करची पडटली प्रक्रिया

■ भांगरभूंय । प्रतिनिधी

पणजी : पोरणें गोंय इगर्ज वाठारांत कथीत बेकायदो बांदकामां आड कारवाय करपाची प्रक्रिया परतून सुरू करपाची मेकळीक नगर नियोजन तशेंच पोरणें गोंय पंचायतीक आसा. बंगल्याच्या धनयाक नोटिशो जारी करून आनी नव्यान सुनावणी घेवन बांदकाम परवान्या विशीं निर्णय घेवपाची मेकळीक नगर नियोजन खात्याक आसा. बंगल्याच्या धनयाक सैमीक न्याय दिवपाची गरज आसा अशें अँडव्होकेट जनरल देविदास पांगम हांणी म्हणलां.

बंगल्याचें बांदकाम इगर्ज वाठारांत आशिल्ल्यान तें बेकायदो आशिल्ल्याचो आरोप करीत पोरणें गोंय बचाव कृती समितीन आंदोलन केल्लें. परवानो फाटीं घेवपाचो आदेश खंडपिठान रद्द थारायिल्ल्यान परतून पेंच निर्माण जाला. फुडलो निर्णय घेवपा खातीर पोरणें गोंय बचाव कृती समितीची रोखडीच बसका जातली. बसकेंत फुडलो निर्णय जातलो अशी म्हायती वांगड्यांनी दिली.

जारी करून धनयाक बाजू मांडपाची संद दिवपाची गरज आशिल्ली. पंचायतीन लेगीत ही प्रक्रिया करूंक नासली. हाका लागून परवानो फाटीं घेवपाचो आदेश रद्द करपाचो आदेश खंडपिठान दिलो. परवान्या विशीं नव्यान प्रक्रिया करपाची मेकळीक कायम आसा, अशें अँडव्होकेट जनरल देविदास पांगम हांणी म्हणलां.

बंगल्याचें बांदकाम इगर्ज वाठारांत आशिल्ल्यान तें बेकायदो आशिल्ल्याचो आरोप करीत पोरणें गोंय बचाव कृती समितीन आंदोलन केल्लें. परवानो फाटीं घेवपाचो आदेश खंडपिठान रद्द थारायिल्ल्यान परतून पेंच निर्माण जाला. फुडलो निर्णय घेवपा खातीर पोरणें गोंय बचाव कृती समितीची रोखडीच बसका जातली. बसकेंत फुडलो निर्णय जातलो अशी म्हायती वांगड्यांनी दिली.

पोरणें गोंय इगर्ज वाठारांत एक

माळयेच्या बंगल्याक बांदकाम परवानो दिल्लो. हे सुवातेर पयलीं एक खोंप आशिल्ली. थंय बंगलो उबो रावपाक लागिल्ल्यान लोकांनी आक्षेप घेतलो. ह्या बांदकामां आड आंदोलन जाल्लें. तशेंच विधानसभें लेगीत चर्चा जाल्ली. हाका लागून नगर नियोजन खात्यान बांदकामाचो तंत्रीक परवानो फाटीं घेवपी आदेश दिल्लो. उपरांत पोरणें गोंय पंचायतीन बांदकाम परवानो रद्द केलो. विजेची जोडणी तोडची अशें पत्र सहाय्यक अभियंत्याक बरयिल्लें. हाका लागून बंगल्याचें बांदकाम थांबोवचें पडिल्लें. आंदोलकांचें हें तात्पुरतें जैत आशिल्लें.

मुंबयची भाजपची फुडारी एन सी शायना हांचे मालकीचो हो बंगलो तांणी कोर्नेस अर्बन इन्फ्रास्ट्रक्चर हांकां विकिल्लो. केंद्रीय पुराभिलेख खात्यान मान्यताय दिल्ल्यान हें बांदकाम फुडें गेल्लें.

सोनाली फोगट प्रकरण तपासाचें विश्लेशण आनी पुनरावलोकन सुरू

■ भांगरभूंय । प्रतिनिधी

म्हापशें: भाजपा फुडारी सोनाली फोगट हिच्या खून प्रकरणाचे चवकशे खातीर तीन पुलिस तपास अधिकारी नियुक्त केल्यात. तांणी आतां मेरेन केल्ल्या तपासाचें वरिश्ठ पांवड्या वयल्यान पुनरावलोकन चल्लां अशी म्हायती उतर गोंयचे पुलिस अधिक्षक शोबीत सक्सेना हांणी दिली. शुक्राराक हणजूण दर्या देगेर कर्लीस रेस्टॉरंट अतिक्रम मोडपाचे

CLASSIFIED

खाशेल्या शाळेखातीर 01 लिपीक (बी.कॉम/बी.ए) कॉम्प्युटरचे व अकाँटींग टॅलीचे ज्ञान जाय (मॅट्रिनिँटि लिक् व्हॅकन्सी) तालपुरत्या जागेर जाय. सगळ्या प्रमाणपत्रासयत अर्ज तारीख 17 सप्टेंबर 2022 सकाळी 10.00 वरांचेर, लोकविश्वास प्रतिष्ठानची खाशेली शाळा, वडदेवनगर, होंडा सत्तरी, गोंय हांगा पावचे.

गुजरातांतल्या पर्यटकांक गोंयचें आकर्शण



अहमदाबादेंत जाल्ल्या ट्रॅंड फेरांत गोंय दुरिझ्मान बेस्ट व्हॅडिंग डेस्टिनेशन म्हणून पुरस्कार फावो जालो. पंजाब सरकाराच्या पर्यटन खात्याचे संचालक कर्मेश शर्मा आनी फेयर फ्रीस्टाचे सीईओ संजीव अगरवाल हांचे हस्तुकीं व्हो पुरस्कार स्विकारतना गोंय पर्यटन उदरगत उदरगत म्हामंडळाचो ज्येश्ठ मार्केटिंग मॅनेजर विनेश जी नायक आनी पर्यटन खात्याचे सहाय्यक संचालक रॉल्डीन मस्करेन्हास.

■ भांगरभूंय । खबरां मेज

पणजी: कोरोना म्हामारीचो प्रभाव उणो जाल्ल्यान देशांतले पर्यटक गोंयांत आतां येवपाक लागल्यात. गुजरातच्या पर्यटकांक गोंयां कडेन चड आकर्शीत जाल्यात अशें दिसपाक लागलां. गोंय पर्यटन खातें आनी गोंय पर्यटन उदरगत म्हामंडळ गोंयचें इको टुरिझ्म, सांस्कृतीक पर्यटन, दायज पर्यटन आनी वेलनेस पर्यटनां कडेन पर्यटकांक आकर्शीत करपा कडेन चड लक्ष दिता.

गुजरांतल्या अहमदाबाद हांका जाल्ल्या ट्रेड फेरांत गोंयच्या स्टॅलाक भेट दिवन गुजराती पर्यटकांनी गोंयचे जानेवारी तें ऑगस्ट मजगतीं घुंवळी वखदां तस्करेंत वाड

विशीं चड म्हायती करून घेतली. गोंयांत पर्यटकां खातीर आशिल्ल्यो सुविधा आनी मेळपी ऑफरी हे विशीं तांका म्हायती मेळ्ळी. गोंयचे सुरेशगद वातावरण देशी तशेंच विदेशी पर्यटकांक सामकें मानवता. नवें वर्स आनी कार्निव्हला वेळार लाखानां पर्यटक गोंयांत येतात. गोंयचे सैम सोबीत दर्या देगो, पब, कॅफे, क्लब तशेंच सीफूड पर्यटकांत आगळो-वेगळो अणभव दितात. आक्ता सतीं, ई-बायक, स्कुबा डायव्हिंग, न्हंय राफ्टिंग, बॅंगी जॅपींग आनी हॉट एर बलूस हाचो पर्यटकांक आनंद घेवपाक मेळटा. गोंयांक 100

घुंवळे वखदां प्रकरणांत दोगां जाणांक अटक

■ भांगरभूंय । प्रतिनिधी

पणजी: एनसीबीच्या गोंय फांट्यान घुंवळी वखदा वेव्हार प्रकरणात कळंगुटेच्यान सलीम मोहम्मद खान आनी म्हापश्यांतल्यान मलीक मेहबूब सय्यद हांका अटक केली. ताणे जामिना खातीर म्हापशेंच्या विशेश न्यायालयांत अर्ज केल्यात. फुडल्या सप्तकांत ताचेर सुनावणी जातली. कळंगुटे भाड्याचे कुडीतर रावपी खान घुवळी वखदांचो वेव्हार करता अशी म्हायती एनसीबीक मेळिल्ली. तांच्या पंगडान बुधवारा खानाक ताब्यांत घेतलो. ताचे कडेन 35 हजारोची घुंवळी वखदा मेळ्ळी. एनसीबीन पयलीं अटक केल्ल्या सलिमा कडल्यान तांका मलीक सय्यदाची म्हायती मेळ्ळे उपरांत ताका अटक केली.

राज्यांत जानेवारी ते ऑगस्ट मजगतीं घुंवळे वखदां तस्करेंत वाड

■ भांगरभूंय । प्रतिनिधी

पणजी: भाजपा फुडारी आनी अभिनेत्री सोनाली फोगट हिच्या मरणा कडेन घुंवळी वखदांचो संबंद आयले उपरांत गोंयांतल्यो घुंवळे वखदांचो विशय परत चर्चेक आयला. ताचे फांटभुंयेर फाटल्या आठ म्हयन्यांत राज्यांतल्या घुंवळी वखदां स्मगलिंगांत व्हडा प्रमाणात वाड जाल्या आनी जप्त केल्ल्या घुंवळी वखदांचें मोल दुपेटीन वाडलां हें सामकार आयलां.

अंदू जानेवारी तें आगस्ट मजगतीं पोरूंचे तुळेंत 48.52 टक्के वाड जाल्ली आंकडेवारी दिश्टी पडटा. पुलिसांचें घुंवळी वखदा विरोधी पंगड, गुन्यांव फांटो आनी हेर पुलिसांनी तसंच कोंकण रेल्वे पुलिसांनी फाटल्या आठ म्हयन्यांत

सुवातेर ते पत्रकारां कडेन उलयताले. सगलो तपास जातकूच ह्या प्रकरणांत आरोपपत्र दाखल करतले तें वस्तुनिश्ठ मुद्द्यांचेर आसतलें. तपासांतलो बारीक-सारीक तपशील तातूंतल्यान सुटचो ना हाची जतनाय घेतले अशें तांणी सांगलें. कर्लीस प्रमाण हेर क्लबांचेर फुडाराक घुंवळी वखदां आड जावपी कारवाये विशीं आतांच दिलो.

कितेंय सांगप बरें जावचें ना. आमी धोरण आनी निर्देशक तयार केलां. ताच्या माध्यमांतल्यान बार, रेस्टॉरंट आनी घुंवळी वखद्या खरेदी- विक्री करतल्यांची वळक पटोवन उपरांत तांचेर कारवाय करतले. फोगट कुटूंबियांनी केल्ले सीबीआय चवकशेचे मागणेचेर उलोवपाक सक्सेना हांणी न्हंयकार दिलो.

चड म्हायती खातीर कार्यकारी अभियंत्याचें कार्यालय, भौशीक बांदकाम खातें, कामाचो विभाग I (इमारत) पणजी गोंय हांगा संपर्क सादचो.

डीआय/एडिव्हिटी/958/2022

मास्क घालात, समाजीक अंतर पाळात, हाताची नितळसाण राखात.

गोंय सरकार				
भौशीक बांदकाम खातें				
कामाचो विभाग I (इमारत)				
निविदा कळोवणी (फकत ई निविदे वरवीं)				
क्र PWD/WDI/ASW/F24/2022-2023/ 84 तारीख: 09/09/2022				
निविदा कळोवणी क्र PWD/WDI/ASW/F17/2022-2023/27				
तारीख: 09/09/2022 वेंबसायट https://eprocure.goa.gov.in				
ऑनलायन अर्जाची आनी सदरीकरणाची निमाणी तारीख 23/09/2022				
दनपारां 3 मेरेन				
निविदा ऑनलायन उकती करतले 26/09/2022 दनपारां 3 वरांचेर,				
अधिकशक अभियंतो, II (इमारत) भौशीक बांदकाम खातें, पणजी गोंय हांगां.				
चड म्हायती खातीर कार्यकारी अभियंत्याचें कार्यालय, भौशीक बांदकाम खातें, कामाचो विभाग I (इमारत) पणजी गोंय हांगा संपर्क सादचो.				
डीआय/एडिव्हिटी/958/2022				
मास्क घालात, समाजीक अंतर पाळात, हाताची नितळसाण राखात.				

मुरगांव पालिका मंडळ				
वास्को ड गामा गोंय				
निविदा कळोवणी				
ई निविदे वरवीं				
निविदा संदर्भ: MMC/ PROJECT/TENDER/2022-23/81				
तारीख 07/09/2022				
मुरगांव पालिका मंडळाचे मुखेल सचिव मुरगांव पालिका मंडळाचे वतीन कंत्राटदार, एजंसी/ व्यक्ती हांचे कडल्यान खाला दिल्ल्या कामां खातीर इ निविदे वरवीं प्रस्ताव मागयता.				
अ. क्र	कामाचें नांव	इसारा रक्कम रुपयांत जमा (ईएमडी)	निविदा-कागदपत्रां शुल्क रु (परत मेळचे नात)	निविदा प्रक्रिया शुल्क रु (परत मेळचे नात)
पेमेंटाची पद्दत: फकत ई-पेमेंटात				
1	सरकाराच्यो आशिल्ल्या मालमत्तेचें अपडेशन, आनी घरा घरांनी वचनू सर्वेक्षण करपाक आनी मुरगांव पालिके खातीर मुल्यांकन करपाक आस्थापन एजंसी निवडप	रु 20000	रु 2000.00	रु 3000.00

निविदा सादर करप फकत ऑनलायन मोड संकेतथळा वरवीं आसा, म्हणल्यार eprocure.goa.gov.in हाचे वरवीं. ई-निविदेंत वांटो घेवपा खातीर उपकार करून वयर सांगिल्ल्या संकेतथळाक भेट दिवची. जे वयर दिल्ल्या संकेतथळार नात तांकां आदींच नोंदणी करची पडटली. ई-निविदा संबंदी इत्सुक बोली लावप्या कडेन डिजिटल स्वाक्षरी आसपाक जाय.

2.0 निविदा वेळापत्रक आनी सामान्य सुचोवण्यो

- ऑनलायन निविदा सादर करपाची निमाणी तारीख **26.09.2022** सांजे 6 वरां मेरेन
- ऑनलायन निविदा उक्ती करपाची तारीख आनी वेळ **29.09.2022** दनपारां 3.30 वरां उपरांत

मुरगांव पालिका मंडळाच्या मुखेल अधिकाऱ्यांच्या कार्यालयात निविदा उक्ती करतले.

सय/-
लियो जुझे रॉड्रिगीस
नगराध्यक्ष

डीआय/एडिव्हिटी/953/2022

मास्क घालात, समाजीक अंतर पाळात, हाताची नितळसाण राखात.

कला आनी संस्कृती खात्याचो माटोळी, देखावो सजावट सर्तीचो निकाल जाहीर

देखावो सर्तींत कासारवर्णेचें सार्वजनीक गणेश उत्सव मंडळ, जाल्यार माटोळी सजावट सर्तींत गावठण प्रियोळच्या दत्ता नायक हांकां पयलें इनाम



सर्तींत पयलें इनाम फावो जाल्लो देखावो आनी पयलें इनाम फावो जाल्ली माटोळी.



■ भांगरभूंय । डीआयपी

पणजी: गोंय सरकाराच्या कला आनी संस्कृती संचालनालयान अंदूं चवथी निमतान राज्य पांवड्याचेर आयोजीत केल्ले माटोळी आनी भौशीक गणेश उत्सव देखावो सजावट सर्तीचो निकाल जाहीर केला.

माटोळी सजावट सर्तींत 11 स्पर्धकांनी वांटो घेतिल्लो. हे सर्तीचें 15 हजार रुपयांचें पयलें इनाम दत्ता शंभू नायक (गावठण प्रियोळ, फोंडें), 10 हजार रुपयांचें दुसरें इनाम विशांत वसंत गावडे (केळबाय कुटी, फोंडें) आनी 7,500 रुपयांचें तिसरें इनाम तानाजी गावडे (तळुलें बांदोडें फोंडें) हांकां फावो जालें. उमेद वाडोवपी दरेकी पांच हजार रुपयांचें इनाम तृप्ती पालकार (बोणयेवाडो

सावयवेंरें फोंडें), देऊ सत्यवान शेटकार (धारबांदोडें), विठोबा वसंत गावडे (गोठण वेलींग, फोंडें), रमाकांत गांवकार (बेतोडें फोंडें) आनी लक्ष्मण गावडे (शेतावाडो वेलींग, फोंडें) हांकां फावो जालें.

हे सर्तीचे परिक्षक म्हूण राजेंद्र केरकार, गोपिनाथ गांवस, गोविंद शिरोडकार हांणी काम पळयलें.

सार्वजनीक गणेश मंडळां खातीर राज्य पांवड्याचेर आयोजीत देखावो सर्तींत 20 मंडळांनी वांटो घेतिल्लो. सर्तीचें 25 हजार रुपयांचें पयलें इनाम सार्वजनीक गणेश उत्सव मंडळ (कासरवर्णे, पेडणें), 20 हजार रुपयांचें दुसरें इनाम सार्वजनीक गणेश उत्सव मंडळ (कुसमणे केरें) आनी 15 हजार रुपयांचें तिसरें इनाम सार्वजनीक गणेश उत्सव मंडळ (चार

रस्तो, काणकोण) हांकां फावो जालां. उमेद वाडोवपी दरेकी 7 हजार रुपयांचें इनाम गोंय राखीव पुलीस (आल्तीन पणजी), सार्वजनीक गणेश उत्सव मंडळ (कोरगांव पेडणें), सार्वजनीक सरस्वती उत्सव मंडळ (गौळावाडो कुंमारजुंवे), शांतादुर्गा कला संघ (नॉन-मॉन वास्को), हणजूर्णे पुलीस स्टेशन (हणजूर्णे) हांकां फावो जालां.

हे सर्तीचे परिक्षक म्हूण दीपक गाड, सिध्दाथ गोसावी आनी शिवप्रसाद किनळेकार हांणी काम पळयलें.

सर्तीच्या जैतवंतांक इनामां आनी प्रमाणपत्रां कला आनी संस्कृती संचालनालया वतीन आयोजीत करपा आशिल्ले खाशेले कार्यावळींत भेटयतले. कार्यावळीची तारीख उपरांत कळयतले, अशें संबंदितांनी कळयलां.

आंबेडकरांच्या विज्ञानीक विचारांची आयज गरज

नंदकुमार कामत: ‘आंबेडकरी शिलेदार दादू मांद्रेंकार’ पुस्तकाचें प्रकाशन

■ भांगरभूंय । प्रतिनिधी

पणजी: देशांतली रचनात्मक मुळाव्या सुविधांचो विज्ञानीक विचार डॉ. बाबासाहेब आंबेडकर हांणी मांडलो. फक्त संविधानूच न्हय जाल्यार सर्वांगी उदरगतीचो विचार तांणी मांडला. हेच खातीर ज्ञाननिश्ठ आनी विज्ञाननिश्ठ समाज उबारपाक डॉ. आंबेडकर हांच्या विज्ञानीक विचारांची गरज आसा, अशें ज्येश्ठ विचारवंत डॉ. नंदकुमार कामत हांणी सांगलें.

लेखक दादू मांद्रेंकार हांचे जयंती निमतान तांचे जिणेचेर आदारीत ‘आंबेडकरी शिलेदार, दादू मांद्रेंकार’ पुस्तकाच्या प्रकाशन सुवाळ्यांत अध्यक्षपदा वयल्यान डॉ. कामत उलयताले. ह्या वेळार मुखेल सोयरे म्हूण आदले कायदोमंत्री अॅड. रमाकांत खलप, मुखेल उलोवपी म्हूण प्रभाकर ढगे, पुस्तकाचे लेखक डॉ. महेश पेडणेंकार आनी दादू मांद्रेंकार हांची घरकान अमिला मांद्रेंकार हाजीर आशिल्ली.

आमी स्वताक सुसंस्कृत,



‘आंबेडकरी शिलेदार दादू मांद्रेंकार’ पुस्तक प्रकाशन सुवाळ्यांत उलयतना डॉ. नंदकुमार कामत. कुशीक रमाकांत खलप, प्रभाकर ढगे, डॉ. महेश पेडणेंकार, अमिला मांद्रेंकार आनी हेर मान्येस्त.

प्रागतीक, सुशिक्षीत समाज म्हणटात. मात आयजूय खूबशो अंधश्रद्धा, रुढी, परंपरा हांकां वेगावन बसल्यात. प्रागतीक विचार म्हणल्यार चर्चेतल्यान आयिल्ले विचार. मात हालीं चर्चा जायच ना. आयजूय आमी थरावीक विचारसरणीचेच शिलेदार आसात. हेच खातीर शिक्षणीक संस्थां सयत आमच्या कर्तृत्वाची थळां आमचीं प्रार्थना थळां जावचे बदला देवळां, मशिदी ह्या गजालींनी आमी आडकून पडल्यात. धर्म, जाती हाचे पलतडी फक्त बरें आनी वायट ह्यो दोनूच जाती संवसारांत आसात, हें आमी समजून

घेवपाक जाय. पृथ्वी एक आसा, पवित्र आनी मंगल आसा हें लक्षांत घेवन तिचो सांबाळ करपाक जाय, अशें डॉ. कामत हांणी सांगलें. ह्या वेळार डॉ. कामत हांणी दादू मांद्रेंकार हांचे कांय उगडास सांगले. तांकां अवकाश संशोधनांत रस आशिल्लो. कल्पना चावला अंतराले उपरांत तिका आर्गाँ ऑपरा खातीर तांणी कार्यावळ आयोजीत केल्ली. त्या वेळार ते अवकाश संशोधनाचेर पोटभर उलयले. विज्ञानाच्या खूबशा विशयांचेर आमचो नेमान चर्चा जाताल्यो. दादूक सदांच प्रस्न

पडटाले. तांचे चिकित्सक वृत्तीक लागून तांचे मदल्या विज्ञानीक दृष्टीकोनाक चालना मेळ्ळी. आंबेडकर हांचें विज्ञानीक दायज ताका ताका सांबाळपाक जालें. सध्या अशाच ध्येयवादी, चिंतनशील, प्रज्ञाशील आनी चिकित्सक लोकांची गरज आसा, अशें डॉ. कामत हांणी सांगलें. बहिश्कृत गोंय ह्या पुस्तकांतल्यान गोंयांतली सत्यस्थिती मांद्रेंकार हांणी मांडली. खर बंडखोर, निडर अशें व्यक्तिमत्व म्हणल्यार दादू मांद्रेंकार. तांचे कडेन खूब खेपे वैचारीक मतभेद

अनवळखी गिरायकांक सेवा दिवची न्हय

उत्तर गोंय जिल्होधिकार्यांचो सायबर कॅफे धनयांक आदेश

■ भांगरभूंय । डीआयपी

पणजी: उत्तर गोंय जिल्होधिकार्यान सुरक्षेच्या कारणा खातीर एका आदेशा वरवीं उत्तर गोंय वाठारांतल्या सगळ्या सायबर कॅफे धनयांक तांचे कडेन येवपी गिरायकांची वळख पटोवन तांची म्हायती रजिस्ट्रांत नोंद करपाचो आदेश दिला. गिरायकाचें नांव, नामो, फोन नंबर आनी वळखपत्राची म्हायती रजिस्ट्रांत नोंद करून गिरायकाची सय घेवची.

अनवळखी मनशांक वळख सिध्द केले बगर सायबर कॅफे सुविधांचो वापर करपाक दिवचो न्हय, अशें आदेशांत म्हणलां. गिरायकांची वळख पटोवपा खातीर गिरायका कडेन मतदार कार्ड, वाहन चलोवपाचो परवानो, स्मार्ट कार्ड, आधार कार्ड, पासपोर्ट ह्या सारक्या वळखपत्राची मागणी करची. अशी म्हायती स म्हयने तरी सांबाळून दवरपाक जाय. गिरायका विशीं कसलोय दुबाव आयल्यार लागींच्या पुलीस स्टेशनार वा

पुलीस नियंत्रण कक्षाक कळोवचें. त्याचप्रमाण सायबर कॅफे धनयांनी सायबर कॅफेच्या प्रवेश दाराचेर सीसीटीव्ही कॅमेरे बसोवचे, अशें आदेशांत म्हणलां. हो आदेश 8 सप्टेंबर सावन तत्काळ लागू जाला आनी मदीं फाटीं घेतलो ना जाल्यार 60 दिसां मेरेन म्हणल्यार 6 नोव्हेंबर मेरेन लागू उरतलो. ह्या आदेशाक पाळो दिनात तांचेर भारतीय दंड संहितेच्या कलम 188 खाला कारवाय जातली, अशें आदेशांत म्हणलां.

वसंत प्रभुगांवकार अंतरले

■ भांगरभूंय । प्रतिनिधी

पिळगांव: गांवकारवाड्या वयले जेश्ठ नागरीक वसंत गोपाळ प्रभुगांवकार (77) 9 सप्टें बराक सकाळीं ल्हान काळाच्या दुयें सांन अंतरले. त्याच दिसा कुडीचेर निमाणे संस्कार केले. तांच्या फाटल्यान भुरगीं, सुनो, नातरां असो परिवार आसा.



कुंडय चोरी प्रकरणांत तिगांक अटक

■ भांगरभूंय । प्रतिनिधी

फोंडें: कुंडयचे दे नोरा इंडिया कंपनींत घुसून सुमार 2 लाख रुपयांचो तांब्याचो केबल चोरिल्ले प्रकरणांत फोंडें पुलिसांनी वट्ट कित्याक अटक केल्या. वट्ट केल्ल्यां मदीं रिक्षा चालक मोहमद मुस्तफा (35, मूळ उत्तर प्रदेश) आनी हेर दोगा बायलांचो आस्पाव आसा.

मेळिल्ले म्हायती प्रमाण 3 सप्टेंबराक सांजेच्या 4 ते 5 सप्टेंबराक सकाळीं 8 वरांचे मदीं चोरी जाल्ल्याची कागाळ कंपनीची वेवस्थापक अनुराधा कदम हांणी फोंडें पुलीस स्टेशनांत केल्ली. ते प्रमाण फोंडें पुलिसांनी सीसीटीव्ही कॅमेराच्या आदारान तपास केलो, तेन्ना एक रिक्षा दिसली. पुलिसांनी ती रिक्षा करासवाडो म्हापश्यां वचून तांब्यांत घेतली तशेंच रिक्षा चालकाक आनी दोगां बायलांक अटक केली.

प्रशासकीय कारकिर्दींत गोवा डेरीक फायदो

■ भांगरभूंय । प्रतिनिधी

फोंडें: गोवा डेरीच्या पशुवाद्य प्रकल्पांत बुधवारा जाल्लो वॉल्वाचो स्फोट आनी गोंय डेरीच्या पुराय वेव्हाराची सीबीआय चवकशी केल्यार सत भायर सरतलें. सरकारान नेमिल्ल्या प्रशासकाचे कारकिर्दींत गोवा डेरीक फायदो जाल्लो. पूण सध्याचो अध्यक्ष राजेश फळदेसाय भ्रश्टाचार जाल्ल्याचो गरजे भायर आपल्याचेर आरोप करता. ताच्या आरोपांत कसलेंच तथ्य ना, अशी म्हायती आदले अध्यक्ष दुर्गेश शिरोडकार हांणी शुक्रार फोंड्यां घेतिल्ले पत्रकार परिशदेंत दिली. पशुवाद्य प्रकल्पांत प्रशासकाचे कारकिर्दींत 100 सीसीटीव्ही कॅमेरे बसयल्यात. त्या सीसीटीव्ही कॅमेरांचे फुटेजाची तपासणी केली जाल्यार

बुधवारा जाल्ले घडणुके फाटलें सत कळटलें. कारण सांजेच्या 5 वरांचेर प्रकल्प बंद करून कामगार घरा गेले उपरांत वॉल्वाचो स्फोट जालो, अशें म्हणटात. हे वयल्यान स्फोट फाटल्यान कसली तरी भागड आसा. हे संबंदांत मुख्यमंत्री डॉ. प्रमोद सावंत हांची रोखडोच भेट घेतलों आनी हे संबंदांत चर्चा करतलों, अशें शिरोडकार हांणी सांगलें.

गोवा डेरीच्या प्रशासकीय काळांत 3 कोटी 75 लाख रुपयांचो फायदो जाल्लो. तातूंतले 1 कोटी 50 लाख रुपया दूद उत्पादकांक वितरीत केल्यात. गोवा डेरीचे सध्याचे अध्यक्ष फळदेसाय हांणी गरजे भायर आरोप करचे परस गोवा डेरीक फायदांत हाडपाचो यत्न करचो, अशेंय शिरोडकार हांणी सांगलें.

दाबे सत्तरी वोल्ताचेर मोटारीक अपघात

■ भांगरभूंय । प्रतिनिधी

वाळपय: दाबे सत्तरी वाठारांतल्या सरकारी माध्यमीक विद्यालया लागसार आशिल्ल्या धोकादायक वोल्ताचेर मोटार न्हंयेंत वता वता वाटवली. ही घडणूक बिरेस्तारा राती कडेन घडली. ह्या धोकादायक वोल्ताची दुरुस्ती करची अशी मागणी फाटल्या कितल्याश्याच वर्सां सावन थळावे लोक करतात. ह्या अपघाताची दखल घेवन हें वोल्त कापून ताची खरसाण उणी करची, अशी मागणी वाहन चालकांनी तशेंच थळाव्या लोकांनी केल्या. मेळिल्ले म्हायती प्रमाण जीए 04 ई 5954 नंबराची मोटार बिरेस्तारा राती धरमे वाठारांतल्यान वाळपय येताली. दाबेच्या धोकादायक वोल्ताचेर मोटार चालकाचो गाडये वयलो ताबो सुटलो आनी वोल्ताचेर आशिल्ल्या पुलाच्या कटड्याक धपको मारून ती न्हंये वटेन गेली. बऱ्या नशिवान फातराक मोटार आडकल्ल्यान ती न्हंयेच्या पात्रांत पडूंक ना.

विशेश जमीन संपादन अधिकारीकार्यालय जमीन संपादन अधिकारी/ जमीन संपादन पीडब्ल्यूडी(विभाग आल्लिनो पणजी - गोंय

अ. क्र.	अधिसुचोवणी	दिसाळ्यांचें नांव	दिसाळ्याची तारीख
1	कलम 3 ए	1) दी नवर्हिंद टायम्स 2) गोमंतक 3) भांगरभूंय	7/11/2020 7/11/2020 8/11/2020
2	कलम 3डी	1) दी गोवन 2) भांगरभूंय 3) तरुण भारत	30/10/2021 31/11/2021 01/11/2021

एनएच कायदो, 1956 च्या कलम 3जी खाला उल्लेख केल्ल्या जमनीच्या संदर्भांत सकयल स्वाक्षरी केल्ल्यान जमीन संपादन जाहीर केला, आदेश तारीख 26.11.2021, अशें कळयतात. जमीन संपादन एजन्सी (MORTH) हांणी गरजेची रक्कम भरपाये खातीर वितरीत करपाक दवरल्या. सकयल स्वाक्षरी केल्ल्या अधिकाऱ्यान एनएच कायदो, 1956 च्या कलम 3 ई खाला गरजे प्रमाण नोटीस संबंदीत जमनीच्या मालकांक/इत्सुक व्यक्तींकय जारी केल्यात, हे भौशीक कळोवणे वरवीं भरपायेची रक्कम मेळोवपाक हक्क आशिल्ल्या दावेदारांनी, जमीन मालक वा इत्सुक व्यक्तींनी, खंयच्याय कामाच्या दिसा सकाळीं 10.00 ते सांजे 5 वरां मजगतीं सकयल स्वाक्षरी केल्ल्या अधिकाऱ्याच्या कार्यालयांतल्यान आपली भरपाय रक्कम 60 दिसां भितर व्हरूं येता अशें तांकां कळयतात. ते वरवीं जमनीचो ताबो सकयल स्वाक्षरी करप्याक सोंपोवचो वा पावोवचो, अशें केलेंना जाल्यार 60 दिसांचो काळ सोंपतकच जमनीचो ताबो पुलिसांच्या आदारान घेतले. तारीख 08.09.2022

अ. क्र.	अधिसुचोवणी	दिसाळ्यांचें नांव	दिसाळ्याची तारीख
1	कलम 3 ए	1) दी नवर्हिंद टायम्स 2) गोमंतक 3) भांगरभूंय	7/11/2020 7/11/2020 8/11/2020
2	कलम 3डी	1) दी गोवन 2) भांगरभूंय 3) तरुण भारत	30/10/2021 31/11/2021 01/11/2021

एनएच कायदो, 1956 च्या कलम 3जी खाला उल्लेख केल्ल्या जमनीच्या संदर्भांत सकयल स्वाक्षरी केल्ल्यान जमीन संपादन जाहीर केला, आदेश तारीख 26.11.2021, अशें कळयतात. जमीन संपादन एजन्सी (MORTH) हांणी गरजेची रक्कम भरपाये खातीर वितरीत करपाक दवरल्या. सकयल स्वाक्षरी केल्ल्या अधिकाऱ्यान एनएच कायदो, 1956 च्या कलम 3 ई खाला गरजे प्रमाण नोटीस संबंदीत जमनीच्या मालकांक/इत्सुक व्यक्तींकय जारी केल्यात, हे भौशीक कळोवणे वरवीं भरपायेची रक्कम मेळोवपाक हक्क आशिल्ल्या दावेदारांनी, जमीन मालक वा इत्सुक व्यक्तींनी, खंयच्याय कामाच्या दिसा सकाळीं 10.00 ते सांजे 5 वरां मजगतीं सकयल स्वाक्षरी केल्ल्या अधिकाऱ्याच्या कार्यालयांतल्यान आपली भरपाय रक्कम 60 दिसां भितर व्हरूं येता अशें तांकां कळयतात. ते वरवीं जमनीचो ताबो सकयल स्वाक्षरी करप्याक सोंपोवचो वा पावोवचो, अशें केलेंना जाल्यार 60 दिसांचो काळ सोंपतकच जमनीचो ताबो पुलिसांच्या आदारान घेतले. तारीख 08.09.2022

सय/-
(चंद्रक्रांत बी शेटकार)
सक्षम भूंय संपादन प्राधिकरण
विशेश जमीन संपादन अधिकारी,
पीडब्ल्यूडी (विभाग), आल्लिनो, पणजी-गोंय.
डीआय/एडिक्टि/954/2022
मास्क घालात, समाजीक अंतर पाळात, हाताची नितळसाण राखात.

विशेश जमीन संपादन अधिकारीकार्यालय जमीन संपादन अधिकारी/ जमीन संपादन पीडब्ल्यूडी(विभाग आल्लिनो पणजी - गोंय

अ. क्र.	अधिसुचोवणी	दिसाळ्यांचें नांव	दिसाळ्याची तारीख
1	कलम 3 ए	1) दी गोवन 2) भांगरभूंय 3) लोकमत	7/11/2020 7/11/2020 7/11/2020
2	कलम 3डी	1) दी नवर्हिंद टायम्स 2) भांगरभूंय 3) गोमंतक	06/10/2021 07/10/2021 07/10/2021

एनएच कायदो, 1956 च्या कलम 3जी खाला उल्लेख केल्ल्या जमनीच्या संदर्भांत सकयल स्वाक्षरी केल्ल्यान जमीन संपादन जाहीर केला, आदेश तारीख 18.11.2021, अशें कळयतात. जमीन संपादन एजन्सी (MORTH) हांणी गरजेची रक्कम भरपाये खातीर वितरीत करपाक दवरल्या. सकयल स्वाक्षरी केल्ल्या अधिकाऱ्यान एनएच कायदो, 1956 च्या कलम 3 ई खाला गरजे प्रमाण नोटीस संबंदीत जमनीच्या मालकांक/इत्सुक व्यक्तींकय जारी केल्यात, हे वरवीं भरपायेची रक्कम मेळोवपाक हक्क आशिल्ल्या दावेदारांनी, जमीन मालक वा इत्सुक व्यक्तींनी, खंयच्याय कामाच्या दिसा सकाळीं 10.00 ते सांजे 5 वरां मजगतीं सकयल स्वाक्षरी केल्ल्या अधिकाऱ्याच्या कार्यालयांतल्यान आपली भरपाय रक्कम 60 दिसां भितर व्हरूं येता अशें तांकां कळयतात. ते वरवीं जमनीचो ताबो सकयल स्वाक्षरी करप्याक सोंपोवचो वा पावोवचो, अशें केलेंना जाल्यार 60 दिसांचो काळ सोंपतकच जमनीचो ताबो पुलिसांच्या आदारान घेतले. तारीख 08.09.2022

अ. क्र.	अधिसुचोवणी	दिसाळ्यांचें नांव	दिसाळ्याची तारीख
1	कलम 3 ए	1) दी गोवन 2) भांगरभूंय 3) लोकमत	7/11/2020 7/11/2020 7/11/2020
2	कलम 3डी	1) दी नवर्हिंद टायम्स 2) भांगरभूंय 3) गोमंतक	06/10/2021 07/10/2021 07/10/2021

एनएच कायदो, 1956 च्या कलम 3जी खाला उल्लेख केल्ल्या जमनीच्या संदर्भांत सकयल स्वाक्षरी केल्ल्यान जमीन संपादन जाहीर केला, आदेश तारीख 18.11.2021, अशें कळयतात. जमीन संपादन एजन्सी (MORTH) हांणी गरजेची रक्कम भरपाये खातीर वितरीत करपाक दवरल्या. सकयल स्वाक्षरी केल्ल्या अधिकाऱ्यान एनएच कायदो, 1956 च्या कलम 3 ई खाला गरजे प्रमाण नोटीस संबंदीत जमनीच्या मालकांक/इत्सुक व्यक्तींकय जारी केल्यात, हे वरवीं भरपायेची रक्कम मेळोवपाक हक्क आशिल्ल्या दावेदारांनी, जमीन मालक वा इत्सुक व्यक्तींनी, खंयच्याय कामाच्या दिसा सकाळीं 10.00 ते सांजे 5 वरां मजगतीं सकयल स्वाक्षरी केल्ल्या अधिकाऱ्याच्या कार्यालयांतल्यान आपली भरपाय रक्कम 60 दिसां भितर व्हरूं येता अशें तांकां कळयतात. ते वरवीं जमनीचो ताबो सकयल स्वाक्षरी करप्याक सोंपोवचो वा पावोवचो, अशें केलेंना जाल्यार 60 दिसांचो काळ सोंपतकच जमनीचो ताबो पुलिसांच्या आदारान घेतले. तारीख 08.09.2022

सय/-
(चंद्रक्रांत बी शेटकार)
सक्षम भूंय संपादन प्राधिकरण
विशेश जमीन संपादन अधिकारी,
पीडब्ल्यूडी (विभाग), आल्लिनो, पणजी-गोंय.
डीआय/एडिक्टि/955/2022
मास्क घालात, समाजीक अंतर पाळात, हाताची नितळसाण राखात.



एक आशिल्ली महाराणी....

लंडन ब्रीज इज डावन, हे सांकेतीक भाशेंत प्रधानमंत्री लिझ ट्रूस हांकां निरोप मेळ्ळो आनी कांय वेळान राणी एलिझाबेथ (दुसरी) हिच्या मरणाची घोशणा जाली. 96 वर्साची महाराणी 1952 वर्सा सत्तेर आयली. भारत स्वतंत्र जावन पांच वर्सां जाल्लीं. तरीय त्या काळार बऱ्याच देशांनी ब्रिटीशाची सत्ता आशिल्ली. ब्रिटीश साम्राज्याचेर सुर्य केन्नाच मावळना, अशें ‘युलेसीस’ हे फ्रेंच कादंबरींत एक वाक्य आसा. त्याच ब्रिटनाक साबार देशांतल्यान फाटी सरचें पडलें. महाराणी एलिझाबेथाच्या काळांत ब्रिटीश साम्राज्याचें रुपांतर राष्ट्रकुलांत जालें. राष्ट्रकुल खेळां सर्त जाता, तातूंत ब्रिटिशांची सत्ता आशिल्ले देश वांटेकार जातात. महाराणयेन 70 वर्सां ब्रिटन, स्वायत्त ब्रिटीश वसणुकांचें राष्ट्रमुखेल पद सांबाळ्ळें. पुराय संवसारांत चड काळ राणीपदाचेर रावपाचो भोवमान तांकां मेळ्ळो. थायलॅण्डाचो राजा भुमीबोल अद्युलदेज दुसऱ्या क्रमांकाचेर आशिल्लो.

एलिझाबेथ अलेक्झांड्रा मेरी व्हिंडसर हें राणयेचें मूळ नांव. जल्म 21 एप्रील 1926. खंय तरी पयस खेड्यांत वचून शेतकारा सारकें जगचें, अशी तिची तरणे पिरायेचेर इत्सा आशिल्ली. मात, सत्तेची

सुत्रां हातांत येवपा सारकी परिस्थिती राणी 10 वर्सांची आसतना घडली. तिच्या चुलत्यान 1936 त अमेरिकेंतले एके घटस्फोटीत बायले वांगडा लग्न करपाचें थारायलें. हें रिती- परंपरेक भायर म्हूण इंग्लंडाचे चर्चीन विरोध केलो. देखून तांणी राजाचें पद सोडलें आनी लग्न केलें. तांचो धाकटो भाव अल्बर्ट राजा जालो.... आनी तांच्या मरणा उपरांत चली एलिझाबेथ महाराणी. आदल्या तेंपार शिंवासन मेळटालें वा झगडून मेळयताले. कोणूय राजा जातालो आनी मनाक येता तसो कारभार करतालो. ताका सल्लो दिवपाक प्रधानांचें मंडळ आसतालें. मात, राणयेन ब्रिटनाचो बारीकसाणेन अभ्यास केलो. प्रत्यक्ष आनी पुस्तकां वाचूनय. पद मेळ्ळें म्हूण तिचें तकलेंत मद घुसलो ना. दुसऱ्यांचें म्हणणें तिणें समजून घेतलें. ती सत्तेर आयली तेन्ना ब्रिटनाचें साम्राज्य आशिल्ले आशीकुशीचेर देश स्वातंत्र्या खातीर झगडाले. तांच्यो इत्सा, हावेस महाराणयेन समजून घेतलें. ते पूर्ण केले. ‘म्हजे जिणेंत हांव तुमचो विस्वास जिखपाचो मना सावन यत्न करतलीं’, अशें तिणें राज्याभिशेका

ती सत्तेर आयली तेन्ना

ब्रिटनाचें साम्राज्य

आशिल्ले आशीकुशीचेर

देश स्वातंत्र्या खातीर

झगडाले. तांच्यो इत्सा,

हावेस महाराणयेन

समजून घेतले.

वेळार म्हणिल्लें. तिच्या मरणा उपरांत ब्रिटिशांचे राजवटी खाला हाल- हाल जाल्ल्या, राजेशायेच्या विरोधांत आशिल्ल्या देशांनीय तिका आर्गां ओंपल्यांत. म्हणजे तिणें मनां जिखल्या आसतलीं.

महाराणी भारतांत तीन खेपे आयल्या. पयले खेप 1961 त. त्या वेळार तिणें राजघाटार वचून महात्मा गांधीजींक आर्गां ओंपिल्लीं. आमच्या देशाक 50 वर्सां जालीं, तेन्ना 1997 त ती भारतांत आयिल्ली. जालियनवाला बाग ही दुखेस्त घडणूक अशें सांगून मान बागोवन हुतात्म्यांक आदरांजली दिल्ली. महाराणयेन भौशीक जिवितांत प्रतिश्ठा आनी सम्यताय राखली, अशी प्रतिक्रिया प्रधानमंत्री नरेंद्र मोदी हांणी उक्तायल्या. खाजगी जिणेंत तिचेर साबार वायट, मनस्ताप दिवपी जायते प्रसंग कोसळ्ळे. मात, ती खंबीर रावली. भौशीक मळा वयलो वावर, खाजगी- राजकी जीण, राजेशाय ही तारे वयली कसरत निमणे मेरेन बरे तरेन सांबाळ्ळी. संद आसूनय तिणें राणी पदाक खत लागत अशीं वक्तव्यां, वर्तन केलें ना. दुसऱ्या संवसारीक झुजांत राणयेन नं. 230873

हांतरी

भैरजोळोप

भैरजोळोप हें उतर हांवें भुरगेपणान आयकल्लें. फाटीं दिलीपबाब बोरकाराच्या एका लेखांतूय तें वाचपाक मेळ्ळें. प्रधानमंत्री नरेंद्र मोदी सरकारान लॉकडावनार लॉकडावन केले. वैजकी पंगडांच्या पालवान सरकारान जायुताय केली. शक्य ते उपचार केले. गोंयांतूय मुख्यमंत्री प्रमोद सावंत सरकारान केंद्राच्या आदेशा प्रमाण ‘प्रॉटोकॉल’ सांबाळून सगले उपाय- उपचार केले.

मजगती, देशांतल्यो शिक्षणीक संस्था बंद दवरपाचो प्रसंग उप्तासलो. कोणकोणांतल्या जवाहर नवोदय विद्यालया कडल्यान भुरग्यांक घरा व्हरपाक येयात, म्हणपाचे फोन पालकांक पावले. आमचें मैथिलीबाय नवोदयांत शिकतालें. ताका हाडपाक हांव अभिषेकबाब आनी मैत्रे-यीबायक घेवन नवोदयांत गेलों. जळीमळीं पालकांची गर्दी. कांय पालक मास्क बांदून आयिल्ले. म्हजे कुशीक आशिल्ले डॉ. गुणाजी देसायाचे घरकान्नीन सौ. लक्षितान सहज म्हणलें, हो ‘भैरजोळोप!’ नवे पिळगेच्या तोंडांतल्यान पयलेच फावट भैरजोळप उतर हांव आयकतालों!

भुरगेंपणांत मात आमचीं सोयरी थुल्काकाच्या रुपान हांव ‘भैरजोळोप’ फक्त आयकनाशिल्लो, प्रत्यक्ष पळयतालों. परतून परतून हात- पांय- तोंड धुवपाचो, न्हावपाचो हो भैरजोळोप. बाजारांत गेल्यार पसून घरांत भितर सरचे पयलीं आंगा वयले कपडे भायर दवरून कांबळी फटे कमराक वेढावन न्हांवपाक मान्ण्यांत वचपाचो भैरजोळोपय आमी पळयलां!! स्वच्छ भारत अभियान आनी आमच्या कोरोनाच्या संदर्भांतलो प्रॉटोकॉल हाचे परस कितें वेगळो आसा.

प्रभाकरबाब भिडेच्या ‘राजहंस’ चें कोंकणी- इंग्लीश डिक्शनरींत सुरेशबाब, मुकेशबाब, दामोदरबाब हांणी भैरोजोळप म्हणल्यार Obsession आनी Ablutomania म्हूण सांगलां. जाल्यार ऑक्सफर्ड इंग्लीश- मराठी डिक्शनरींत (आर. व्ही. धोंगडे) Obsession म्हणल्यार झपाटलेपणा, पछाडलेपणा म्हूण सांगलां. डॉ. मनोहरबाबांचे इंग्लीश- कोंकणी शब्दकोशांत Ablution म्हणल्यार न्हाण, विधीयुक्त स्नान आनी Obsess म्हणल्यार मनांत आसप, भूतसंचार जावप, फाटल्यान लागप, भयरोजोळोप लागप, एका विचाराचें पिशें लागप, अशे कितलेशेच अर्थ दिल्यात.

कोरोनाक मारपाक आमीय आमकां भैरजोळोप लावन घेवया न्हय?

कमलाकर दत्ताराम म्हाळशी
8411085764

ललित

बापा, तूं केन्ना आयलो आनी केन्ना गेलो

तेंच कळूंक ना. तुजे वांगडा हासून खेळून दीस कशे गेले तेंच कळूंक ना. बाप्पा, तूं आसतना घर कशें रे आमचे भरलेलें. घरभर वेगळेंच वातावरण आसलेंलें. घराच्या कोनश्या कोनश्यांनी तुजेंच रे नांव आयकुपाक येतालें. ‘गणपती बाप्पा मोरया ’.... आनी आतां तूं गेलो आनी आमचें घर सगलें थंड जालें. कोण आसा आनी कोण नाय म्हणूनय कळना.

बाप्पा, तुजे खातीर रे आमचें सगलें गाराणें वर्साक एकदां एक जाल्लें. तूं येवचे पयलीं आमी तुज्या आगमनाचे तयारेक लागलेले. तुजे खातीर पताका, माटोळी आनी तुका बसपाक तरेवार देखाव. आमचें सगलें घर आमी रंगयल्लें. तुजे खातीर नव्यो आरती बसयल्ल्यो. बाप्पा, तुजे खातीर आमी घराचे देवूळ केल्लें. " गणपती बाप्पा मोरया " म्हणून आमी तुका घरान हाडलो. राजा, कसो तूं आमच्या घराच्या सालांत बसलेलो. तूं सगलें घर तूं आमचें सांबाळटालो. घरा भायर पसून गेल्यार तूंच आमकां दोळ्यां मुखार दिसतालो.

सगळीं सकाळीं उठून न्हावन धुवन पयलीं तुजी पुजा करताले, बायलां, तुज्या प्रसादाची तयारी करतालीं, जाल्यार दादले - भुरगे घुमट , शामेळ , कांसाळे घेवन घराघरान तुजे आरती करताले, सांजेचीं बायलां तुजे मुखार फुगडी घालतालीं, जाल्यार माणकुलीं भुरगीं फोग लायतालीं..... हो दिनक्रम तूं आसतना चालूच आसतालो, आनी तुजे वांगडा दीस




तूं विघ्नहर्ता, आमचेर कसलेंय विघ्न आयल्यार तुंच तें पयस कर रे देवा. सगल्यांक सुखान, आनंदान दवर आनी फुडल्या वर्सा तुजी अशीच सेवा करपाक आमचें आरोग्य बरें दवर.

बाप्पा, याद येता तुजी

भरतालें रे. बाप्पा, तुजेच खातीर आमी सगलीं वर्सांक एकदां हासून खेळून जमनीर बसून केळी पानार जेवतालीं. ‘गणपती बाप्पा मोरया’, म्हणीत आमी उमेदीन तुका घरा हाडलो. निमणे दिसा गाराणें घालून ‘पुढच्या वर्षी लवकर या’ म्हणीत, नाचत- गायत तुजे न्हंयेंत विसंजन केलें. तुवें इतले बेगीन घरा वच्चेंशें दिसनासले रे देवा. आनीक थोडे दीस दवरून तुजी सेवा करची आनी सगल्या वांगडां मजा करुं अशेंच मनाक दिसतालें. तूं निरोप घेतना मनाक खूप दुखलें देवा. पूण कितें करतले? शेवटा तूं पुत्र पार्वतीचो. ती तुजी घरा वाट पळयता आसतली म्हणून आमी तुका पायलो.

देवा गणपती, तुजी सेवा करतना आमचे कडेन कसलीय चूक जाल्यार माफ कर. तूं विघ्नहर्ता, आमचेर सगल्यांक सुखान, आनंदान दवर आनी फुडल्या वर्सा तुजी अशीच सेवा करपाक आमचें आरोग्य बरें दवर.

गणपती बाप्पा मोरया, पुढच्या वर्षी लवकर या.....



नेहाल प्रियोळकार
8806074094

वेवसाय, नाटक, सिनेमा, कला, खेळ अशा साबार क्षेत्रांत नवीं-नवीं आव्हानां येत आसात आनी तीं निस्तारतलो जाल्यार समविचारी एकठांय येवन निर्णय घेवचो पडटा. वेग- वेगळ्या माध्यमांचो उपेग करतलो जाल्यार अणभवी आनी तज्ञ मनशांचो पालोव घेवचो पडटा, तेन्ना एकामेकांच्या विचारांचोच आदार आसता हातूंत दुबाव ना. एक कलाकार वा लेखक वा कवी विणपी जावन विचारांचें जाळे विणटा तेन्नाच सृजनात्मक निर्मिती करूंक पावता. ह्या संवसारांत आपल्याक तिगोवन दवरतलो जाल्यार विचार करपा शिवाय आनीक कसलोच उपाय ना म्हणपाचें आमी याद दवरूंक नाका व्हय ?

फुडाराचीं सपनां पळोवप होय एक विचारांचोच भाग म्हणू येता. कारण जाका सपनां पळोवपाची संवय आसता तो तीं सपनां पुराय करूंक आपल्या विचारांक कश्टाची जोड दिवन तीं सपनां साकार करता. देवान आमकां मेंदू दिला तो विचार करपाकच न्हय? मागीर तकलेर हात दवरून कित्याक बसून रावचें काय म्हणटा? हरशीं म्हजें सारकिल्ल्याचें काम उलोवपाचें. सतत उलयत आशिल्ल्या कारणान वगी बशिल्लो पळोवन कांय जाण म्हाका प्रस्न जल्माक आयला हें सत कोण न्हयकारूंक शकनात.

दुसरी गजाल म्हणल्यार विचार करूंक कोणाक शिकोवपाचीय गरज ना. ती नैसर्गीक. आपसूक नकळटां घडटा. विचार करून आमी जेन्ना वावर करतात

ह्या नांवान काम केलां. आवय- बापूय, घरचीं कशींच परवानगी दिनाशिल्लीं. मात फाटल्यान लागून तिणें तांचें मन वळयलेंच. ते खातीर ती ड्रायव्हिंग आनी मॅकानिकाचें काम शिकली. कांय म्हयन्यां भितर तिका मानद कनिश्ठ कर्मांडर म्हूण बडटीय मेळ्ळी. 1992 सावन ती देशाचे सगले कर भरताली. 1992 वर्सा तिच्या व्हिंडसर राजवाड्याक उजो लागलो. तेन्ना प्रजेन पयशे दिवपाक न्हयकार दिलो. आंदोलनां जालीं. त्या वेळार राणयेन 70 टक्के खर्च स्वताच्या पयशांतल्यान केलो. बकिंगहॅम पॅलेस तिकेट लावन लोकां खातीर उक्तो करपाचो इतिहासीक निर्णयूय घेतलो आनी उरिल्लो खर्च भरून काडलो. तिकां फॅशन, वाचन, कलेची आवड आशिल्ली. ती बेसबरी मिमिक्रीय करताली, अशें इंग्लंडाच्या दोन बिशपांनी बरोवन दवरलां.

भारताचेर देडशें वर्सां राज्य केल्ल्या ब्रिटिशांच्या अत्याचाराक लागून, कोहिनूर हिरो, भारतीय वस्तू, म्हत्वाचे दस्तावेज वतना व्हेल्ले म्हणून कांय भारतीयांच्या मनांत ब्रिटीशां विशीं कोडसाण आसा. महाराणी एलिझाबेथ त्या राष्ट्राचीच नागरीक. पूण मरणा उपरांत वैर सोंपता खंय. महाराणी एलिझाबेथ हिका आर्गां.

होमखण

काय ना ह्या सगळ्या गजालींची तांकां सुलूस घेवची आसता. शिक्षक बसून पगार घेतात असो कांयसो तांचो गैरसमज जाल्लो आसता. तांकां दिसता शिक्षकांचें काम आदेसाचें, पूण दुसऱ्या दिसाची तयारी करपाक कितलो वेळ तांकां खर्ब करचो पडटा, हाचें कोणाक पडिल्लें नासता. सादार-

णपणान एका शिक्षकाक वर्गांत भुरग्यांक कितें आनी कशें तरेन शिकयतलो हाचो वार्षीक पाठ येवजण, सुमानाची पाठ येवजण तशीच सदची येवजण कशी आसतली, हाचेर विचार करून वर्गांत वच्चें पडटा. त्या भायर भुरग्यांच्यो परिक्षा घेवन मुल्यांकन करून निकाल तयार करता मेरेन कितल्यो सांजवेळो घालोवच्यो पडटात, हाचो कोणे हिशेब केला व्हय ? त्या भायर सरकारान घालून दिल्ल्या सगल्या नेमांचें पालन शिक्षक करतात. शिक्षण क्षेत्रा भायली वेगवेगळी कामांय शिक्षकां मार्फत करून घेतात. इतलें आसून लेगीत सकारात्मक विचारांचे तरंग शिक्षकांच्या मनांत उफेण घेता तेन्नाच शिक्षणीक उद्दिश्टां साकार जाल्लीं पळोवंक मेळटात, ही गजाल कोण नाकारूंक शकतलो व्हय?

फुडली पिळगी हुशार आनी सक्षम जाल्ली पळयतले जाल्यार आवय बापाय वांगडा आमी शिक्षकांनी तशेंच दर एक मनीस जो विद्यार्थ्यांच्या संपर्कांत येता, तांणी लेगीत विचारांची तांक वाडोवंची पडटली. कसलेय गजाली बदल अधिक म्हायती मेळोवपा खातीर केन्ना ? कित्याक ? आनी कशें ? हे प्रस्न विचारून तांच्यो जापो मेळोवपाचो यत्न करचो पडटलो. अशें केल्ल्यान विचार करपाची तांक तर वाडटाच, पूण त्या प्रस्नांच्यो जापो सोदून काडपाची उमळशीक लागून रावता. जाका लागून मनीस नव्यो गजाली शिकपाक पावता. पुस्तकां वाचूंक पावता आनी म्हूण तरनाट्यांनीं हे प्रस्न स्वताक विचारचें पडटले. स्वताकच न्हय तर हेरांकय अशे प्रस्न विचारून तांचे कडल्यान जापो मेळोवचो यत्न करचो पडटलो. हाचो परिणाम मेंदवाक व्यायाम जाता आनी आमचें सामान्य गिन्यान वाडपाक आदारय मेळटा. कांय जाणकार म्हणटात एकदां मनीस विचार करूंक लागलो म्हणटकच ताचें कसल्याच कामांत लक्ष लागना म्हूण. विचार करपा सारको बुद्दीवाद हो. पूण म्हाका दिसता बऱ्या विचारांचो आमकां लाब जाता जाल्यार अशे तरंग आमचे मनांत येत रावल्यार कितें वायट ?



एच. मनोज
9822441417

म्होंवा बोट

आत्मविस्वास

आत्मविस्वास अशी गजाल जावन आसा, जी अशक्य पसून शक्य करपाची ताकद दवरता. फक्त हें करपाक आत्मविस्वास आसपाक जाय. जशें ल्हान भुरग्यांक आवयचें दूद गरजेचें एखाद्या रोऱ्याक पिकाळ माती आनी उदक, तेच प्रमाण मनशाक जैतिवंत जावपाक आत्मविस्वास आसप गरजेचें. जी गजाल तुमी करपाक सोदतात, तिची तयारी जर बरी आसा, जाल्यार



आमी देव पळयतात आनी त्याच विस्वासात भावार्थान ताका आमी पुजतात आनी तोच देव आमकां कोणाच्या रुपांत बऱ्या- वायट काळा वेळार पावता. म्हणून एकमेकांच्या विस्वासाक जपात. तो जपलो जाल्यार देव, धर्म बरे भशेन केलो म्हणपाचें आदार, धीर जावन दुसऱ्या मनशाचो विस्वास जिखून घेवपाक जाय. आपलो आत्मविस्वास केन्नाच कमी जावंक दिवंच नाकात. स्वता भितर सकारात्मक उर्जा दवरता. जाता तितलीं नार्ती जपात आनी विस्वास वाडयात.

स्नेहा तुषार नायक (शिरोडकार)

snehanaik350@gmail.com

■ **मुद्रक आनी प्रकाशक प्रमोद आचार्य** हांणी प्रुडेट मिडिया (गोवा) प्रा.लि. गोंय हांचे वतीन हें पत्र एलेगंट ऑफसेट

प्रिंटर्स प्रा. लिमिटेड, प्लॉट नं. **234**, थिवी इंडस्ट्रीयल इस्टेट करारावाडो, म्हापशें-गोंय हे सुवातेर **छापून** दुसरो माळो, फोर्थ इस्टेट (कामत मॅट्रोपोलीस) सांत इनेज, पणजी-गोंय हांगां **प्रकाशीत** केलें.

■ **संपादक: महेश महादेव दिवेकार** (पीआरबी कायद्या खाला संपादकी जबाबदारी)

■ **पणजी कचेरी:** दुसरो माळो, फोर्थ इस्टेट (कामत मॅट्रोपोलीस) सांत इनेज, पणजी-गोंय हे सुवातेर उजवाडायलें. फ़ोन नं. **2405952**.

■ **ई-मेल:** bhaangarbhui@gmail.com (बातम्या खातीर) bhaangarbhueditorial@gmail.com / (लेख आनी

साहित्या खातीर) / bhaangarbhuinadv@gmail.com (जायरातीं खातीर). ■ **सुचोवणी:** अंकांत व्यक्त जावपी मतां कडेन संपादक-प्रकाशक-मालक सहमत आसतलेच अशें ना. मजकुराची जापसालदारकी बरोवपी- जायरातदार हांची आसतली.



कोंकणीचे खंयचेय बोलींत साहित्य रचणूक करूं. पूण, भाशेची शैली, धाटणी, मूळ सभाव, व्याकरणाचेर उदक सोडूंक जायना. गोंयांत कांय लोक उलयतासतना स्त्रीलिंगी क्रियापद पुरुशालिंगान उलयतात. देखीक.....

गेळ्ळे कांय दीस कोंकणी शुद्धलेखन आनी नेमावळी संबंधान बरेंच आरतें परतें सोशल मिडियाचेर वाचपाक मेळ्ळें. सुरवेक कोणें कितें म्हणलें वा बरयलें तें म्हाका खबर ना. पूण भोवमानेस्त संजीव वेरेंकार हांचें 'आतांच सो साक्षात्कार?' आनी 'कोंकणी शिक्षक आनी भाशा तज्ञ वोगी कित्याक?' अशा अर्थाचीं वाक्यां वाचलीं. ह्या दोनूय वाक्यां भितर भो. संजीवबाब आनी भो. संदेशबाब हांचे भितर वाद आनी संवाद जाला, तो हांव वाचतालों आनी सोडून दितालों. केन्नाच म्हाका त्या विशयाचेर बरयनशें दिसलें ना. म्हणलें: भोंगूं तें. हाचें कारण एकूच, आयची म्हजी पिराय वादांत पडपाची ना. (82 चलता) पूण, संजीवबाबान अप्रत्यक्ष रितीन आवाहन आनी आह्वान केल्ल्यान बरोवचें अशें दिसलें. तशें हांवें घरकान्नी कडेन उलोवन लेगीत दाखयलें. 'बरय तूं, पूण वाद निर्माण जायत अशें बरोवं नाका!...' आनी कडक प्रतिक्रिया आयलीय जाल्यार ती मनाक लावन घेवं नाका! तिचें मत पडलें. हाचेर तुका बरोवन दाखयतां. तुका जाय तशें एडीट कर, अशें सांगतकर अर्चनाबायन मान्यताय दिली.


हो वाद नवो न्हय. गोंयचे सुटके उपरांतचे कोंकणी चळवळीचे सुरवेकूच उपराशिल्लो. फाटल्या शेंकड्याच्या सातव्या दशकाचे सुरवेकूच कोंकणी भाशा मंडळाचे मिटिंगेक हांव गेल्लों. टी. जी. बोरकाराच्या घरांत अदमास अडेच बाय अडेच मिटरांचे कुडींत भाशा मंडळाच्यो बसका जाताल्यो. तेन्ना थंयच भाशा मंडळाचें ऑफिसय आशिल्लें. बसका सोंपली आनी मडगांवच्यान फोंड्यां येवपाक बशीर चडलों. तेच बशीर भो. शिवदासबाब चडलो. तो आनी हांव सुरवाते पसूनूचे कोंकणी चळवळीचे वावुरपी. भो. शिवदासबाब स्पश्ट वक्तो, पोटतिडकीचो निर्मीड वावुरपी. आनी हांव भिडेस्त. बशींत आमी दोगूय उबे. लागीं- लागीं उबे आशिल्ल्यान आमची चर्चा सुरु जाली. अर्थांत कोंकणीचेर, त्या काळार कोंकणींत चड साहित्य नाशिल्लें. तेन्नाच साहित्य निर्मणी सुरु जाल्या. उलयतां उलयतां भो. शिवदासबाबान म्हाका प्रश्न केलो. 'बामणांचीच भाशा कित्याक? म्हजेकडेन निखालूस जाप नाशिल्ली. म्हजो तितलो अभ्यास नाशिल्लो. असो प्रश्न त्या काळार तरी फकत शिवदासानच करपाचो आनी खंयच्याय बामणेतराक हें धाडस जावचें नाशिल्लें. आनी तेन्नाच्यान क्रांतीकारी चळवळो म्हूण हांव शिवदासा कडेन पळोवंक लागलों.

दुसरें उदाहरण, शाळांनी आनी कॉलेजांनी कोंकणीक एक विशय म्हूण प्रवेश मेळ्ळो तेन्नाची गजाल. प्रवेश मेळ्ळो म्हणचे परस आमच्या म्हालगड्यांनी म्हाप्रयासान तिका शाळांनी आनी कॉलेजांनी रिगयल्ली. कशे तरेन तें विचारशात जाल्यार ताचो एक वेगळोच लेख जातलो. दोनके वर्सांनी भाशा मंडळान मडगांवां आदर्शांत कॉलेजाचे आनी हायस्कुलाचे कोंकणी शिकपी भुरगे आनी कोंकणी शिकोवपी शिक्षक हांचें एक शिबीर आयपलें. शिबीर सुरु जातकच कॉलेजाचे भुरगे आपापल्यो अडचणी आनी अणभव सांगताले. एक भुरगो मुखार आयलो आनी ताणें सांगलें, आपणे कोंकणीचो पेपर शंबर टक्के बरयला. पूण आपणे सगळ्यो जापो आपूण उलयतां ते भाशेंत बरयल्यात. देखून म्हाका मार्क उणे पडले. सडू करुन मनोहरबाब सरदेसाय उबो रावलो आनी सांगलें; ना ना हांवें तुवें बरयलां तेच भाशेंत



वाचलां, तपासलां आनी फावो तेच मार्क दिल्यात.' त्या भुरग्याक हे प्रतिक्रियेची आशा नाशिल्ली. ताका मातशी लज जाली. पूण बाकीच्या भुरग्यां कडल्यान व्हडलो हाश्याचो फव्वारो आयलो.

आतां विशयाक हात घालतां. अशीं शिबिरां आत्रे पयन्यान जातालीं. हेच प्रश्न, जे आज उपरासल्यात, ते येताले. उलोवपाची भास आनी लेखनाची भास हातूंतलो फरक सदांच चर्चेक येतालो. जापो परिणामकारक मेळनाशिल्ल्यो. पूण हो प्रश्न, ही अडचण लागीं लागीं सगळ्याच भाशांनी आसा म्हणपाचें म्हाका जाणवलें. मागीर कोंकणी अकादमी ही सरकारी संस्था सुरु जाली. आनी तिणें भाशेचे बांदावळी खातीर शब्दलेखनाचें नेम निश्चीत करचे म्हूण एक समिती नेमली.



नेमावळीचें पुस्तक प्रसिद्ध जालें तेन्ना तातूंत एक नेम आशिल्लो, उगत्या स्वरा खातीर, अक्षराच्या वयर असो चंद्राकार कुरू घालची. पूण हो नेम फकत विदेशी उतरांक लागू जातालो. कोंकणी भाशेक हो लागू जायनाशिल्लो. कित्याक हें स्पश्टिकरण नाशिल्लें. पूण, आमी पाठ्यपुस्तक समितीच्या वांगड्यांनी एक बरो निर्णय घेतलो, कोंकणी अकादेमी ही जरी सरकारी संस्था आसली तरी ती आमीच म्हणल्यार कोंकणी भाशीकच चलयतात. जाळवणदार आमचेच विद्वान

म्हालगडे आशिल्ल्यान, ही संस्था आमचे खातीर कोंकणी भाशेचे बाबतींत सुप्रीम कोर्ट आसा. जेन्ना जेन्ना अशे प्रश्न येतात तेन्ना आमी अकादमीच्या शुद्धलेखनाच्या नेमांचेर बोट दवरप. ही नेमावळ बऱ्याच प्रमाणांत मार्गदर्शक पुस्तिका थारली. म्हाका याद जाता त्या प्रमाण नव्या संस्करणांत, अकादेमीन तोय नेम (चंद्रकोरीचो) काडून उडयलो. कोंकणीच्या बाकीच्या बोलींनी अशे उगते स्वर, धांपिल्ले स्वर अशें साप उणे आयकूंक येतात. पूण गोमंतकीय कोंकणीत चड प्रमाणांत आसात. हाचें कारण पोर्तुगेज भाशेचो प्रभाव बी न्हय मू? (एक दुबाव) पूण, एक गजाल अणभवान सांगूंक शकतां, नव्यान शिकपी भुरग्यांक सांगचेंय पडलें ना आनी परतें- परतें शिकोवचेंय पडलें ना. हे

अडचणीची तांकां जाणविकायूय जाली ना. ते जशी उलयतात तशीच कोंकणी वाचतात. कारण दुसरें भाशेचो प्रभाव तांचेर पयलीं जाल्लो आसना. आमच्या वेळार मराठींतल्यान शिक्षण जाल्ल्यान आमी मराठीचेच धर्तीचेर कोंकणी वाचताले. कोंकणीचे निजाचे शैलीचेर येवपाक आमकां बरोच कळाव लागलो. हो त्रास आतांच्या भुरग्यांक पडना. मुळावणच तांचें कोंकणींतल्यान जाता. देखून ते बरयता तशेंच वाचतात. घडये ही अडचण विगार कोंकणी लोकांक जावंचे.

आतां भास कोणाची प्रमाण मानची? हो प्रश्न बरोच व्यापक आसलो तरी कठीण न्हय. एक देखू : आर्विल्ली मराठी आनी पुर्विल्ली मराठी. ही बऱ्याच प्रमाणांत पुणेरी ब्राह्मणांनी विकसीत केल्ली मराठी. ती चंवरली, वाडली, फुल्ली, फळ्ळी तांचेच सावळे खाला. पूण जेन्ना ब्राह्मणेंतर वर्ग शिकलो, सवरलो, तांची वैचारीक पातळी वाडली. तांचेय लोक बरोवपाक लागले. तेन्ना हातूंतल्यानूच दलीत समाजाचें बरोवप जल्मलें. पूण तांकां बरयतना पुणेरी भास कठीण लागपाक लागली. आनी सारखें आसा तें विचार परगटायतलो जाल्यार आपूण उलयता तशेंच बरोवपाक मेळूंक जाय. आनी मराठीचे बाबतींत हांगाच वाद निर्माण जालो. पूण परिणाम असो जालो, दलीत आपले भाशेंत बरोवंक लागले. आज दलीत साहित्य व्हड प्रमाणांत फुलत आसा. दलीत साहित्यिक आज पुणेरी शैलींतय बरोवन नामनेक पावल्यात. भास एकूच, पूण जाती वयल्यान त्या साहित्याक दलीत साहित्य म्हूण दुसरें नांव पडलें.

आमच्या म्हालगड्यांनीय आमी उलयता ते भाशेंत आमकां विचार प्रगट करूंक मेळूंक जाय, होच मुद्दो प्रभावी पणान मांडून कोंकणीक प्रतिष्ठा मेळोवन दिली. कोंकणीत साहित्य ना म्हूण विरोधक हिणसायताले. तांकां जाप म्हूण साहित्य निर्मणी केली आनी तरणाट्यांक बरोवपाचें प्रोत्साहन दिलें. इतलेंच न्हय कांय जाणांनी साहित्य पाडलें. कांय जाणांचे साहित्य हुबुन गेलें. जें धल्लें तें तिगलें. तेन्ना साहित्य निर्मिणी जावपाक जाय आशिल्ली. कारण ती काळाची गरज आशिल्ली. आयचे नामनेचे साहित्यिक त्याच प्रयत्नाचें फळ म्हालगड्यांक योग्य दिसलें तें तांणी केलें. स्व-सभावा प्रमाण केलें. आयचे परिस्थितींत खंयचे शैलीत साहित्य निर्मणी जावंची हाचे परस दर्जाची साहित्य निर्मणी जावंची हाचेर भर जाय आनी हो हेत जाय.

पूण, कोंकणीचे बाबतींत अशेंच जावंचें म्हणना हांव. कोंकणी समाज ल्हान आसा. चार वाठारांनी वाटून गेल्लो. तीन- चार लिपयांनी वांटें जाल्यात. ते खातीर भुरग्यांच्या शिक्षणांतूय खूब अडचणी येतात आनी आयल्यात. ते बाबतींत एकसुत्रताय येवप गरजेची. सुटकेची साठी हुपून गेली तरी ते नदरेन काम जाल्लें दिसना. प्रयत्न जायनात अशें न्हय, जावपाक जाय तितले फळादीक जायनात. आयज तरणाट्यांनी ते नदरेन वावुरचें आनी जी सुसुत्रताय जाय ती हाडपा खातीर काम करचें. आनी मनां दुखयनासतना एके लिपयेर हाडपाचो प्रयत्न करचो, अशें म्हाका दिसता.

आज ना फाल्यां. काळांतरान ही संदेशबाबाली प्रक्रिया, थोडीशी कृत्रीम दिसली तरी, अशीच चालू उरली जाल्यार ताका जाय तशें इत्सीत फळ मेळतय बी. आनीक एक गजाल स्पश्ट करतां हांव. संदेशबाबालो हो प्रयत्न पयलोच न्हय. हाचे पयलींय असो प्रयत्न जाला. गोंय विधानसभेचे पयले सभापती, नामनेचे साहित्यिक, विचारवंत, स. पां. पुं. शिरोडकार, हांणी आपलें कोंकणी साहित्य भोवजन समाजाचे बोलींतच बरोपाक सुरवात केल्ली. एक- दोन पुस्तकांय बी तेच बोलींत छापून आयिल्लीं. स. चंद्रकांतबाबान त्या बदल तांकां विचारलेंय बी. तांकां जाप मेळ्ळी, 'ती भोवजन समाजाची भास. तूं पळयशी, तुजे बोलींतल्या तुज्या पुस्तकांच्या वाचकां परस थोड्याच काळांत म्हजे वाचक कितले वाडटात तें पूण, ती पुस्तकां काळाचे व्हांवतेंत व्हांवून गेलीं. आपणे साहित्य खंयचे बोलींत बरोवचें

अर्थ आसा. कोंकणी मराठी एकेच आवयच्यो (प्राकृत) दोन धुवो. मराठी साहित्यिक स. बा. द. सातोस्कारांनी तर बरयलां कोंकणी ही मराठीची पूर्व भाषा (मराठी कोंकणीपासून जल्मल्या म्हणपाक लज दिसली काय).

मराठी लोक कोंकणी ही मराठीची बोली म्हूण हिणसायताले. रवींद्रबाबाक तें तशें न्हय म्हूण सिद्ध करपाचें आशिल्लें. देखून आमच्या लेखकांचेर मराठीचो प्रभाव जावचो न्ही म्हूण मराठी वाचन करूं नाकात म्हूण सांगिल्लें. त्या वाचनाचो प्रभाव आमचेर जाताच. आज काल हांवें एक पळयलां. 'सुरु करप आनी चालू आसप हातूंतलो फरक मराठीन काडून उडयला. देखीक, 'नाटक अजून चालू आहे बरोवपाच्या जाग्यार ते बरयतात, नाटक अजून सुरु आहे आनी ताचो प्रभाव आमच्या दिसाळ्याचेर जालाच. कवि लेखकांचेरय जाता आनी जाला. पयर बाय अन्वेषाची चार/पांच वोळींची कविता हांवें वाचली. तातूंतय तेंच दिसलें. कविता अशी आसा,

तुज्या यादींचें जोगूल म्हज्या काळजांत आयज सकाळींच चकचकलें. आनी सांज जाली तरी, गडगड सुरुच आसा.

सुरु केल्लें सुरुच आसतलें कशें? सुरु करप हो क्षणीक प्रोसेस. चालू आसप हो कंटीन्युअस प्रोसेस. सुरु केलें म्हणटकच 'सुरुचें काम सोंपलें. मागीर तें चालू आसता. आमचें एकलें एकसुरें दिसाळेंय बी हातूंतल्यान सुटूंक ना.

आनीक एक सांगपाचें आसा. कोंकणीचे खंयचेय बोलींत साहित्य रचणूक करूं. पूण, भाशेची शैली, धाटणी, मूळ सभाव, व्याकरणाचेर उदक सोडूंक जायना. व्याकरणाच्या संबंधान सांगपाचें जाल्यार गोंयांत कांय वाठारांतले लोक उलयतासतना स्त्रीलिंगी क्रियापद लेगीत पुरुशालिंगान उलयतात. देखीक, हें वाक्य पळयात. 'हांवें गळ्यांत सरपळी घाल्या.' हें वाक्य उलयताना ते उलयतले, 'हांवें गळ्यांत सरपळी घाला' पूण आमी अशें उलयतात म्हूण तें तशेंच बरोवप सारखें न्हय. भो. सुरेशबाब बोरकारान लेगीत आपल्या व्याकरणाच्या पुस्तकांत बोली भाशेचो विचार केला. बरयतना बोली भाशा लेगीत व्याकरणशुद्ध बरोवंक जाय. बरयल्लें साहित्य विद्यार्थी वाचतात, शिकतात. फाटीं फुडें तें पाठ्यक्रमांत लेगीत वचपाची शक्यताय आसता.

बोली भाशेंत साहित्य रचणूक आनी लिखीत भाशेंत साहित्य रचणूक हातूंत फरक आसा. आनी आसूंक जाय. बोली भाशेंत म्हजे विचार हांव उण्यांत उण्या उतरांनी तुज्या मेरेन पावयतां. पूण लिखीत भास शृंगारीक आसता. ती म्हणी, वाक्प्रचार, जमल्यार अलंकारांनी शृंगारिल्ली आसता. भाशेंत उतरां कितलींय आनी खंयचींय घेवपाक जातात. चड करुन संस्कृत उतरां, मागीर रीं

तत्सम आसूं वा तदभव आसूं, कोंकणींत तीं सहजतायेन येतात. पूण तांणी रूढ उतरांचेर शेक गाजोवंक जायना.

- अशोक कामत
9552571424

हो लेखकाचो खाजगी प्रश्न.

ताका खंयचीय संस्था वा समाज मना करूंक शकना.

एक याद जाता म्हाका. स. भो. रवींद्रबाबान आमकां, तेन्नाच्या नव्या आनी तरणाट्या लेखकांक एक गजाल सांगिल्ली. तुमी बरे लेखक जातले जाल्यार वाचन करात. जगा वयल्या जाणा त्या सगळ्या भाशांचे साहित्य वाचात. अधाश्या भशेन वाचन करात. पूण एक गजाल ध्यानांत दवरात. मराठी साहित्य मात कशेंच वाचूं नाकात.' रवींद्रबाबाल्या ह्या सांगण्याचो अर्थ म्हाका तेन्ना व्हडलो सो कळ्ळो ना. बऱ्याच अणभवा उपरांत ध्यानांत आयलें. तातूंत बरोच खोल

थळाव्या तरणाट्यांक रोजगाराच्यो संदी दिवप उद्देजकांची जापसालदारी उद्देजकांक गरजेच्यो साधनसुविधा उपलब्ध: मुख्यमंत्री

■ भांगरभूंय । डीआयपी

पणजी: सरकारान राज्यांत उद्देगीक क्षेत्राक उर्बा दिवपाक उद्देजकांक गरजेच्या साधनसुविधा उपलब्ध करून दिल्यात आनी ते खातीर पात्र थळाव्या तरणाट्यांक रोजगाराच्यो संधी उपलब्ध करून दिवप ही उद्देजकांची जापसालदारी आसा. उच्च शिक्षण संचालनालयाच्या टीआयपी विभागाच्या माध्यमांतल्यान सरकारान गोंयच्या तरणाट्यांक आयटी उद्देगांनी रोजगार उपलब्ध करून दिवपा खातीर यत्न केल्यात, अशें मुख्यमंत्री डॉ. प्रमोद सावंत हांणी सांगलें.

पाटो पणजी उच्च शिक्षण संचालनालयाच्या प्रशिक्षण, इंटरॅशियल आनी प्लेसमेंट (टीआयपी) विभागाचे अधिकृत उक्तावण केले उपरांत मुख्यमंत्री ही म्हायती दिली.

उच्च शिक्षण संचालनालयाच्या नवीन शिक्षणीक धोरणां खाला ‘इस्प्यार टू अॅस्पायर’ ह्या टॅग लायनी सयत गोंयच्या तरणाट्यांक उद्देगांनी रोजगार उपलब्ध करून दिवप हो प्रशिक्षण, इंटरॅशियल आनी प्लेसमेंट



उच्च शिक्षण संचालनालयाच्या प्रशिक्षण, इंटरॅशियल आनी प्लेसमेंट (टीआयपी) विभागाचे अधिकृत उक्तावण करतना मुख्यमंत्री डॉ. प्रमोद सावंत. वांगडा मानेरत.

(टीआयपी) विभागाचो उद्देश आसा, अशें मुख्यमंत्र्यान सांगलें.

तरणाट्यांनी शिकता आसतनाच आपल्या करिअरा विशीं निर्णय घेवपाक जाय, अशें सांगून मुख्यमंत्र्यान कॉम्प्युटर सायन्स विद्यार्थीक निमाण्या वर्सांत आसतनाच आयटी उद्देगांनी प्लेसमेंट मेळ्टय, हे तांचे भाग्य आशिल्ल्याचे सांगलें.

फाटल्या तीन वर्सां सावन उच्च शिक्षण संचालनालयान बी.एस.सी विद्यार्थ्यां खातीर आयोजीत केल्ल्या रोजगार मेळाव्या वरवीं सुमार 40 आयटी विद्यार्थ्यांची गोंयांतल्या आयटी उद्देगांनी नेमणूक जाल्या, अशें सांगून मुख्यमंत्र्यान गोंयांतल्या आयटी उद्देगांनी विद्यार्थ्यां खातीर रोजगाराची संद उपलब्ध करून

दिल्ले खातीर आयटी उद्देगांच्या प्रतिनिधींचे अभिनंदन केलें.

गोंयांतल्या आयटी उद्देगांनी प्लेसमेंट मेळिल्ल्या 40 विद्यार्थ्यांक मुख्यमंत्र्यांच्या हस्तुकीं ह्या वेळार नेमणूक पत्रां भेटयलीं.

उच्च शिक्षण संचालक प्रसाद लोलयेंकार हांणी येवकाराच्या उलोवपांत रोजगार मेळाव्या विशीं म्हायती दिली आनी प्रशिक्षण आनी प्लेसमेंट ड्रायव्ह आयोजीत करपाक सहकार्य केल्ले खातीर आयटी उद्देगांच्या प्रतिनिधींचे अभिनंदन केलें.

आयटी इंंडस्ट्री असोसिएशनचे प्रतिनिधी मिलिंद अणवेंकार हांणी गोंयांत आयटी उद्देगांनी उपलब्ध आशिल्ल्या रोजगार सदी विशीं म्हायती दिली. टीआयपी विभागाचे समन्वयक निऑन मॅशॉन हांणी टीआयपी विभागाचो निष्ठा सारद केलो. हे कार्यावळीक शिक्षण सचीव रवी धवन, सीएसआर प्रमुख स्वर्निल चक्रवर्ती, राज्य उच्च शिक्षण परिषदेची वांगडी वंदना नायक आनी हेर अधिकारी हाजीर आशिल्ले.

लक्ष्मी हरवळकारान तिगयल्या ‘दिवली मांड’ लोकगीत परंपरा

गांवगिऱ्या वाठारांनी पळोवंक मेळटा लोकवेदाचें गिरेस्त दायज

■ भांगरभूंय । विश्वनाथ नेने

पणजी: गोंय हें आदीम काळा सावन सुरु आशिल्ले प्रथा, परंपरा, लोकवेद हांतूत गिरेस्त आसा. खास करुन गोंयच्या गांवगिऱ्या वाठारांनी लोकपरंपरा आनी लोकवेदाचें गिरेस्त दायज आमकां पळोवंक मेळटा.

मात हालीं तेपार कांय लोकपरंपरा नानपयत जायत चल्यात. तांतूतलीच एक म्हळ्यार ‘दिवली मांड’ लोकगीत गायन परंपरा. सद्याच्या काळांत खंय घुटून दिवली मांड लोकगीत गायन परंपरा पळोवंक मेळटा. आनी तातूंतलीच एक लोककलाकार म्हळ्यार लक्ष्मी विष्णू हरवळकार. सत्तरी म्हालांतल्या ब्रम्हाकरमळी ह्या सैम सोबीत गांवची लक्ष्मी हरवळकार हांणी दिवली मांड लोकगीत गायन काळा अजून तिगोवन दवरल्या.

दिवली मांड लोकगीत गायन चवथीक गणपती मुखार म्हणपाची



दिवली मांड’ लोकगीत सादर करतना लक्ष्मी विष्णू हरवळकार.

प्रथा आसा. लक्ष्मी हरवळकार चवथीक आपल्या घरा आनी गांवांतल्या हेर लोकांगेर गणपती

मुखार दिवली मांड सादर करता. लोक लक्ष्मीक मुद्दम आपयतात आनी आपले गणपती मुखार तिचे

कडल्यान ही लोकगीत गायन कला सादर करुन घेतात. अदूंय लक्ष्मी हरवळकारान गांवांत खुबशा जाणांगेर दिवली मांड लोकगीत सादर केलें. ज्येश्ठ पर्यावरण संशोधक आनी लोककलांचे अभ्यासक राजेंद्र केरकार हांणी दिवली मांड हे लोकगीत गायन परंपरे विशींची आख्यायिका आनी महती सांगली. केरकार हांणी सांगिल्लें प्रमाण गणपती रातचो न्हिदता. गणपतीक सकाळीं उठोवपा खातीर म्हूण सकाळचे दिवली मांड लोकगीत सादर करताले.

दिवली मांड लोकगीत गायन परंपरा तिगोवन दवरपी लक्ष्मी हरवळकाराक तिचे हे कलेक लागून खूब पुरस्कार आनी भोवमान फावो जाल्यात. सद्याच्या काळांत ना जावपाचे वाटेर आशिल्ली दिवली मांड लोकगीत गायन परंपरा तिगोवन दवरपाचें व्हड काम लक्ष्मी हरवळकार करता.

म्हत्वाचें थोडे भितर

राणी एलिझाबेथ अंतरलीः इंग्लंड-आफ्रिका टॅस्ट स्थगीत
लंडनः इंग्लंडाची राणी एलिझाबेथ द्वितीय बिरेस्तारा संवसाराक अंतरली. ते उपरांत येजमान इंग्लंड आनी दक्षीण आफ्रिका ह्या पंगडां मदींच चालू आशिल्ली तिसरी टॅस्ट स्थगीत करपाचो निर्णय आयोजकांनी घेतलो. पयल्या दिसाचो खेळ पावसाक लागून रद्द केल्लो. पूण, राणी एलिझाबेथ संवसाराक अंतरल्या उपरांत दुसऱ्या दिसाचो खेळ स्थगीत केलो. फुडलें वेळापत्रक रोखडेच जाहीर करतलें अशें इंग्लंड आनी वेल्स क्रिकेट मंडळान प्रसिद्ध केल्ल्या पत्रकांत म्हणलां. सध्या दोनूय पंगड 1-1 अशे बरोबरींत आसात. पयली टॅस्ट आफ्रिकेन एक डाव आनी 12 धांवड्यांनी जिखिल्ली जात्यार दुसरी टॅस्ट इंग्लंडान एक डाव आनी 85 धांवड्यांनी जिखून माळेंत बरोबरी सादिल्ली.

आसीफ, फरीद हांकां दंड
दुबयः आंतरराष्ट्रीय क्रिकेट समितीन (आयसीसी) पाकिस्तानाचो बॅट्समन आसीफ अली आनी अफगाणिस्तानाचो बॉलर फरीद अहमद हांच्या आड कारवाय करतना मंच फितली 25 टक्के रक्कम कापून घेतली. बुधवारा जाल्ले आशिया करंड सुपर चारांतली मॅच पाकिस्तान आनी अफगाणिस्तान ह्या पंगडां मदीं जाल्ले मॅचींत दोगूय खेळगडे झगडले. ते उपरांत तांचेर कारवाय करपाची मागणी जावपाक लागिल्ली.

रोझमन क्रूझ निमाण्या आठांनी

■ **भांगरभूंय । खेळां बातमीदार**

फातोड्डेः बेताळभाटी स्पोर्टिंगाक 6-2 अशा व्हडा फरकांनी हारोवन वेगेंच्या रोझमन क्रूझ नागोवा स्पोर्ट्स क्लबान सेंट जोसेफ महोत्सव आंतरगांव फुटबॉल सर्तीचे क्वॉटरफायनलींत सुवात मेळयली. मॅच धर्मापूर फुटबॉल मैदानाचेर जाली. जैतिवंत क्लबा वतीन जेसलॉय दिनिझान चार गोल केले. जाल्यार अॅण्ड्र्यू जॉन आनी जॉयस्टोन पिन्ही हाणें दरेकी एक गोल केलो. बेताळभाटी स्पोर्टिंगा वतीन डिडीमस आंताव आनी रोनाल्दो कुएल्हो हाणें दरेकी एक गोल केलो.

ए जे कम्बोर्डा पंगड जिखलो



जैतिवंत ए जे कम्बोर्डा पंगडाक करंड भेटयतना आलेक्स रेजिनाल्ड लॉरेन्स.

■ **भांगरभूंय । खेळां बातमीदार**

फातोड्डेः ए जे कम्बोर्डान गूड शेफर्ड करंड फुटबॉल सर्त जिखली. फायनलींत ताणें युथ ऑफ कुडवतीक टायब्रेकरांत हारयलो. गूड शेफर्ड चॅरिटी ट्रस्टान कुडवतीच्या सेंट आलेक्स चर्च मैदानाचेर सर्तीचें आयोजन केल्लें. निर्धारित वेळांत ए जे कम्बोर्डा वतीन मॅक्सन फर्नांडीसान गोल केलो. जाल्यार अँथनी फर्नांडीसान युथ ऑफ कुडवती वतीन बरोबरीचो गोल केलो. पुर्ण वेळाच्या खेळांत दोनूय पंगड 1-1 अशे बरोबरींत उरिल्ल्यान निकाल लावपाक टायब्रेकराचो आदार घेवचो पडलो. टायब्रेकरांत ए जे कम्बोर्डान जैत जोडलें. इनामां भेटयण सुवाळ्याक मुखेल सोयरे म्हणून आमदार आलेक्स रेजिनाल्ड लॉरेन्स उपस्थीत

मोहम्मडन स्पोर्टिंग सेमी फायनलींत

■ **खबरां संस्था**

कोलकाताः कोलकाताचो दिग्गज पंगड मोहम्मडन स्पोर्टिंगान ड्युरांड करंड फुटबॉल सर्तीचे पयले क्वॉटरफायनलींत केरळा ब्लास्टर्सच्या युवा आनी प्रतिभावंत

नीरज चोपडान रचलो इतिहास

डायमंड लीग जिखपी पयलो भारतीय अॅथलीट

■ **खबरां संस्था**

नवी दिल्लीः नीरज चोपडान झ्युरिच शारांत जाल्ले डायमंड लीग फायनलींत पयली सुवात मेळोवन इतिहास घडयलो. डायमंड लीग करंड जिखपी नीरज चोपडा पयलो भारतीय अॅथलीट थारलो. झ्युरिचांत जाल्ले फायनलींत नीरज चोपडान 88.44 मिटराच्या सर्वोत्कृश्ट श्रो सयत वस्तादपण जोडलें. नीरजान फायनलींत झेक प्रजासत्ताकाच्या याकुब वाडलेज आनी जर्मनीच्या ज्युलियन वेबर हाका हारयलो. वाडलेजान 86.94 मिटराच्या सर्वोत्कृश्ट श्रो सयत दुसरी आनी जर्मनीच्या वेबरान 88.73च्या श्रो सयत तिसरी सुवात मेळयली. झ्युरिच डायमंड लीग फायनलींत नीरजाची सुरवात बरी जाली ना. चुरशीचे मॅचींत नीरजाचो पयलो श्रो फावल थारलो. पूण, दुखापतींतल्यान पुर्ण बरो जावन मैदानांत देंवपी नीरजान दुसऱ्या यत्नांतूच प्रतिस्पर्धी खेळगड्यां



सब ज्युनीयर, सिनीयर सॅपेकटेकरां पंगड वेंचपाक निवड चांचणी

■ **भांगरभूंय । खेळां बातमीदार**

फातोड्डेः बेळगांवी 3 ते 7 ऑक्टोबर मेरेन चलपी 25वे सब ज्युनीयर राष्ट्रीय वस्तादपण सर्त (चले आनी चलये) आनी 16 ते 20 ऑक्टोबर मेरेन जोतीरपोय नॉलेज पार्क, तेमटा कालिकापूर, कोलकाता, अस्तंत बंगाल हांगा चलपी 31वे सिनीयर राष्ट्रीय सॅपेकटेकरां वस्तादपण सर्ती (दादले आनी बायलो) खातीर गोवा सॅपेकटेकरां असोसिएशनान निवड चांचणीचें आयोजन केलां. गोंयच्या सब ज्युनीयर आनी सिनीयर ह्या दोनूय पंगडांची (दादले आनी बायलो) निवड चांचणी 11 सप्टेंबराक कुंकळ्ळीच्या इन्फंट जेझू हायस्कुलाच्या खेळां मैदानाचेर सकाळीं 10 वरांचेर जातली. इसूक खेळगड्यांनी आभार कार्डांची आनी जन्म प्रमाणपत्राची प्रत आनी 2 पासपोर्ट आकाराच्या फोट्या सयत अहवाल दिवचो.

इमॅक्युलेट, सांगेंचें सरकारी स्कूल, सेंट अँथनी सेमींत

■ **भांगरभूंय । खेळां बातमीदार**

फातोड्डेः दाबाळच्या इमॅक्युलेट कॉन्सेशन हायस्कुलान, वाड्डें सांगेंच्या सरकारी हायस्कुलान आनी गालजीबाग-काणकोणच्या सेंट अँथनी हायस्कुलान दक्षीण जिल्हो 17 वर्सां पिराये सकयले चल्यांचे सुब्रतो मुखर्जी फुटबॉल सर्तीचे सेमी फायनलींत सुवात मेळयली. मॅची धर्मापूर फुटबॉल मैदानाचेर जाल्यो. पयले मॅचींत इमॅक्युलेट हायस्कुलान वास्कोच्या सेंट अॅण्ड्र्यू उच्च माध्यमीक विद्यालयाक 3-0 अशा गोल फरकांनीह रायलो. सपन गांवकारान दोन जाल्यार प्रज्ञा गांवकार हांणी एक गोल केलो. दुसरे मॅचींत वाड्डें सांगेंच्या सरकारी हायस्कुलान आरपीआरएस हायस्कुला आड 2-1 फरकान जैत जोडलें.

आरियल पंचायत फुटबॉल सर्त 15वेर पसून

■ **भांगरभूंय । खेळां बातमीदार**

फातोड्डेः 39वी आरियल पंचायत करंड आंतरगांव फुटबॉल सर्तीक 15 सप्टेंबरा पसून सुरवात जातली. उक्तावणाची मॅच रोझमन क्रूझ नागोवा स्पोर्ट्स क्लब आनी स्पोर्टिंग क्लब दवली हांचे मदीं जातली. सर्तींत 16 पंगडांनी आपलो प्रवेश निश्चीत केला. जैतिवंत पंगडाक 60 हजारांचें आनी उप वस्ताद पंगडाक 40 हजाराचें इनाम भेटयतले.

एफसी गोवाक किताब जिखून दिवपाक इत्सूकः सौदाई

■ **भांगरभूंय । खेळां मेज**

पणजीः फुडारांत जावपी इंडियन सुपर लीग (आयएसएल) फुटबॉल सर्त एफी गोवाक जिखून दिवपाची आसा असो विस्वास मॉरिवकोचो आंतरराष्ट्रीय फुटबॉल खेळगडो नोह सौदाई हाणें उक्तायलो. पोरुंची आफ्रिकन नेशन्स सर्त मॉरिवकोन जिखिल्ली. त्या पंगडाचो वांगडी आशिल्लो नोह सौदाई पयलेच खेपे आयएसएलांत खेळटलो. फुटबॉल खेळ हो सांघीक आसलो तरी वैयक्तीक कामगिरी लेगीत तितकीच मोलादीक थारता. ताका लागून आपणेन मोख निश्चीत केल्या अशें सौदाईन मुखार सांगलें. एफसी गोवान आयएसएलाच्या 2022-23 हंगामा आदीं पांच विदेशी खेळगड्यां कडेन कबलात केल्या. तातूंतलो सौदाई एक आसा. क्लबाचें प्रतिनिधित्व करतना कांय साथ्य करपाक जाय हाची



स्पश्ट कल्पना ताका आसा. सौदाईन मॉरिवकोच्या राजा कॅसाब्लंका सारक्या येसस्वी क्लबाचें प्रतिनिधित्व केलां. तशेंच मॉरिवको राष्ट्रीय पंगडाक साबार सर्ती जिखून दिल्यात. नवीन क्लबा वांगडा ताची पुनरावृत्ती करपाक तो इत्सूक आसा.

कावंटडावन 36 > टी -20 क्रिकेट वर्ल्ड कप

श्रीलंका, अफगाणिस्तान, पाकिस्तान हांची कठीण परिस्थितीचेर मात



श्रीलंका, अफगाणिस्तान आनी पाकिस्तान आशियातले हे तिनूय देश फाटल्या कितल्याश्याच म्हयन्यां सावन, वर्सां सावन वेगळ्यावेगळ्या कारणांक लागून धगधगता. थंयची परिस्थिती सामकीच अस्वस्थ करपा सारखी. पाकिस्तान ह्या परिस्थितींतल्यान भायर सरता थंय आसा, तांच्या देशांत मोटो हुंवार येवन एक तृतीयांश देश उदकांत बुडलो. अफगाणिस्तानांत तालिबानांच्याी सत्ता आसा. ही सत्ता काबीज करतना तांणी केल्ले अराजक अजूनय ताजें आसा. कितलेशेच लोक देश सोडून गेल्यात. श्रीलंकेंत आणिवान्णी येवन देशभर उजो पेटलो. अजूनय आंदोलनां जातात. अर्थीक वेवस्था सामकीच हाता भायर गेल्या. हें हांगा सांगपाचें कारण म्हणल्यार अशे परिस्थितीतूय थंय क्रिकेट जिवी आसा. फक्त जिवी ना तर जीव तोडून खेळटात. आशिया करंड सर्तींत ह्या तिनूय देशांचो खेळ पळयल्यार लक्षांत येतलें. श्रीलंकेक पयले मॅचींत अफगाणिस्तानान हरोवन सगल्यांचें लक्ष ओडून घेतलें. फायोफाट तांणी बांगलादेशाकूय धपको दिलो. श्रीलंका हालींच्या तेंपार एक मजबूत पंगड म्हूण मुखार येता, अशा पंगडाक अफगाणिस्तानान कांय न्हू कसो हारयलो. श्रीलंकेन बावंस बॅक करतना बांगलादेशाक हारोवन तांचें आशिया करंड सर्तींतलें आव्हान सोपयलें. सुपर चारांत पावतकीच अफगाणिस्तानाचो बदलो घेतलो. फायोफाट भारताक धपको दिलो. पाकिस्तानाक भारता आड पयले मॅचींत हार सोंसची

पडली. पूण ते मॅचींतूय तांणी बरी फायट दिल्ली. उपरांत संवसारीक क्रिकेटींत नेटान फुडे येवपी हॉगकॉगक एकतर्फी हरोवन आपली ताकद दाखोवन दिली. सुपर चारांत भारताक हारोवन पाकिस्तान अनप्रॉडिक्टेबल टीम कित्याक तें दाखोवन दिलें. ह्या तिनूय देशांचो हालीच्या तेंपावेलो क्रिकेट प्रवास म्हणल्यार रोलर कोस्टरायवेलो प्रवास म्हणू येता. तातूंतले तातूंत पाकिस्तानांतली परिस्थिती मात्शी बरी आसा. तरीकूय तांकां आंतरराष्ट्रीय स्टॅंडर्ड राखूंक, खर्चाक खूप त्रास जाता. अफगाणिस्तानाच्या पंगडाचो खर्च कसो कितें चलता, तें तांचे तेच जाणा. देशा खातीर खेळटा ह्या भावनेंतल्यान तांचें प्लेयर एकठांय आसा. श्रीलंकेंतूय परिस्थिती सारखी ना. क्रिकेटरांक सारखो पगार ना. तरीय क्रिकेटर मन लावन खेळटा. हें हांगा सांगपाचें कारण म्हणल्यार ह्या तिनूय देशां परस उरफाटी भारताची परिस्थिती आसा. भारत संवसारीक पांवड्यार अर्थीक म्हासत्ता जावपाचे दिशेन फुडें सरता. केंद्र सरकार खेळां मळार क्रांती घडोवपाची भास उलयता. आमचें क्रिकेटर सामकेच गिरेस्त कॅटेगरीतले आसा. एखाद्या प्लेयराक कितें जालें जाल्यार तांचे खातीर सगले तरेची मॅडिकल फॅसिलिटी आसा. मोटो पगार आसा. मॅच फी आसा, कितें ना म्हूण अशें ना. तरीय आयज भारतीय पंगडाची हालत सामकीच बाबत आसा.

(**फुडे चालू**)
- अमर पाटील

स्वियातेक - जेबूर हांचे मदीं आयज फायनल

■ **खबरां संस्था**

न्युयॉर्कः संवसारीक क्रमवारींत पयले सुवातेर आशिल्ली इगा स्वियातेक आनी विम्बल्डनांतली उप वस्ताद ओन्स जेबूर हांचे मदीं अमेरिकन ओपनाच्या बायलांच्या एकोड्या गटांतली फायनल जातली. जेबूरान जबरदस्त प्रदर्शन करतना कॅरोलीन गर्सिग्याक 6-1 आनी 6-3 अशा सरळ सेटंनी हारोवन सेगीत दुसरे ग्रॅण्ड स्लॅम सर्तीचे फायनलींत सुवात मेळयली. तशेंच गर्सियाची सेगीत 13 मॅची पसून चालू आशिल्ली जैताची धांव आडायली. ट्युनिशियाची ही खेळगडी आयज जावपी फायनलींत स्वियातेका आड खेळटली.

श्रीलंकेक 5 विकेटींनी जैत

■ **खबरां संस्था**

दुबयः आशिया करंड क्रिकेट सर्तीच्या सुपर चारांतले निमाणे मॅचींत श्रीलंकेन पाकिस्तानाक 5 विकेटींनी हारयलो. पाकिस्तानान पयलीं बॅटींग करतना 19.1 ओव्हरींनी फक्त 121 धांवड्यां केल्ल्यो. ते उपरांत 122 धांवड्यांचो फायनल वरवी श्रीलंकेन 17वे ओव्हरींत जैत जोडलें. ओपनर पशुम निसांकान नाबाद 55 धांवड्यांची खेळी केली. आयतारा ह्या पंगडां मदीं फायनल जावपाची आशिल्ल्यान ह्या निकालाचो तसो व्हडलो फरक पडूंक ना. ते पयलीं पाकिस्तानाचो डाव गडगडावन उडोवपाक वर्निंदु हसरंगा हाचें म्हत्वाचें योगदान आसा. ताणें म्हत्वाच्या खिणाक तीन विकेटी घेतल्यो.



तिणें दिलगिरी मागूंक ना

ग्रेट ब्रिटनाची राणी, एलिझाबेथ (दुसरी) संवसाराक अंतरली. जायत्या भारतीयांनी तिका समाज माध्यमांचेर आर्ग ऑपली. इतलेंच न्हय तर भारत सरकारान 11 सप्टेंबराक एका दिसाचो दुखवटो जाहीर केला. हें वाचून म्हाका वायट दिसलें. आजादी का अमृत महोत्सव मनोवन एक म्हयनो पसून जावंक ना. 150 वर्साच्या वसाहत वादांतल्यान सुटून 75 वर्सां जाल्ल्याचो हो उत्सव. ह्या 150 वर्सांत ब्रिटनान भारताक पुरायपणान लुटलां. आमच्या लाखांनी लोकांक निर्दयपणान मारल्यात. फकत भारतांतूच न्हय जाल्यार संवसारभर तांणी हेंच केलां, वसाहतवाद आनी लूट. देश सगले वटेन पिळ्ळो. आमच्याच देशांत तयार जावपी मीठ विकपाक आमकां मनाय केली. मिठाचेर कर लायलो तो कायदो मोडपाक गांधीजीक दांडी यात्रा करची पडली. आमचो कोहिनूर आनी जायत्यो मोलादीक वस्तू ब्रिटेनी चोरून व्हेल्यो. अशो जायत्या देशांतल्यो वस्तू तांणी ब्रिटिश वस्तूसंग्रहालयांत दवरल्यात. लोक फकांडांनी



ह्या वस्तूसंग्रहालयाक उंचेल्या पांवड्या वेलो चोर बाजार म्हणटात. ह्या अत्याचारांचेर राणयेन केन्नाच दिलगिरी व्यक्त केली ना. आज याद आयली ती लोकमान्य टिळक आनी महात्मा गांधीजी हांची. देशाचेर ब्रिटिशार्चें साम्राज्य आसतना, तांकां तांचेर जाहीर टिका करपाची कापस्ताद आशिल्ली. लोकमान्य टिळक हांणी ब्रिटिश कशें अर्थीक नदरेन आमचें शोशण करतात हाचेर जायते लेख बरयले. ब्रिटनाच्या राजाक मेळपाक अमूक इँस कोड मानचो पडटालो. पूण तो मानिनासतना गांधीजी फकत पंचो नेसून तांकां मेळपाक गेले. कारण गांधीजीक मानसीक गुलामी नाका आशिल्ली. कांय दिसा पयली भारतांतली एक चित्रकार

पॉंडिचेरी गेल्ली. तिणें इन्स्टाग्रामाचेर एक पोस्ट घालो. ती पॉंडिचेरीच्या एका संग्रहालयात गेल्ली. थंय ब्रिटिश येवचें पयली कशी भरभराट आशिल्ली, ब्रिटिशांनी कशी नाशाडी केली आनी आतां कशें हें शार परत उबें रावलां तें सगलें पळोवंक मेळटा. हें बरयतकच ती म्हणटा, Nothing Great about Great Britain, म्हणल्यार ग्रेट ब्रिटना विशीं कांयच म्हान ना. खरें.

जे राणयेन ह्या सगल्या अत्याचारां खातीर, लोकांचे हत्ये खातीर सादी दिलगिरी उक्तावंक ना. चोरून व्हेल्लो कोहिनूर आपल्या मुकुटांत घालून मिरयलो, देशाक लुटून व्हेल्ल्या पयशाचो बरो उपभोग घेतलो, तिच्या मरणाचेर म्हज्या भारतीय सरकारान एक दिसाचो दुखवटो जाहीर केला, हाचें म्हाका वायट दिसलां. ह्या दुखवट्यांत हांव सामील ना.



- संपदा कुंकळकार
98501 49319

लोकभारत लोकचो आवाज

भांगरभूंय

To get the **Free PDF** copy of
भांगरभूंय on whatsapp daily



Click here and join our
official Whatapp Group.

 log on to Bhaangarbhuin.com  [@Bhaangarbhuin](https://twitter.com/Bhaangarbhuin)

 Facebook.com/Bhaangarbhuin